

# కార్మిక లోకం

మాసపత్రిక

సంచిక : 4

సంపుటి : 29

ఏప్రిల్ - 2016


రూ.7/-

8 గోంట్ల పనికోసం దీక్ష

8 దిక్కుల ప్రసరించే ఐక్యతా కాంక్ష

“మేమందరమూ కలసి మెలసి ఉండగ్”

“మేడే వారం రోజుల పండుగ్”



సివిటియు రాష్ట్ర మహాసభలు జయప్రదం చేద్దాం..





ఫిబ్రెల్ 10, విమలా రణదివే జననం

# శ్రామిక మహిళా ఉద్యమ నిర్మాత విమలా రణదివే

విమలా దీది, విమల తాయి (విమలక్క) అని అప్యాయంగా పిలుచుకునే విమలా రణదివే ప్రముఖ స్వాతంత్ర్య సమరయోధురాలు. శ్రామిక మహిళా ఉద్యమ నేత. విమలాదీ తన 15వ ఏట కాంగ్రెస్ సేవాదళ సభ్యురాలిగా పనిచేస్తున్న సమయంలో విదేశీ దుస్తుల దుకాణాలకు వ్యతిరేకంగా జరిపిన పికెటింగ్ లో పాల్గొనడం ద్వారా తన విప్లవ జీవితానికి శ్రీకారం చుట్టారు. మేజిస్ట్రేట్ 'నీవేం చేస్తున్నావో, నీకు తెలియట్లేదు' అని గద్దించగానే, ఆమె ధైర్యంగా "నేనేం చేస్తున్నానో నాకు స్పష్టంగా తెలుసు. నేను మళ్ళీ మళ్ళీ చేస్తూనే ఉంటానని" సమాధానమిచ్చారు. దాంతో అగ్రహించిన మేజిస్ట్రేట్ ఆమెకు 6 నెలల కఠిన కారాగార శిక్ష విధించారు. అలాంటి కఠినమైన శిక్షకు గురైన వారిలో అందరికన్నా ఆమె చిన్నది. ఆమెలోని ఆ పోరాట పటిమ, చైతన్యం ఆమె తుదిశ్వాస విడిచేవరకూ, అంటే దాదాపు 70 సంవత్సరాల పాటు కొనసాగుతూనే ఉంది.

జైలు నుండి విడుదలైన తర్వాత కా||విమల పూనాలో మరల స్కూలులో చేరి తన మెట్రిక్యులేషన్ పాసవటమే కాకుండా కార్వే యూనివర్సిటీలో గ్రాడ్యుయేషన్ కూడా పూర్తి చేశారు. ఆమె తన అన్న వరసైన కా||సర్దేశాయ్ ద్వారా కమ్యూనిస్ట్ పార్టీ సమావేశాలకు, సదస్సులకు హాజరవటం, మార్క్సిస్ట్ సాహిత్యం అధ్యయనం చేయటం ద్వారా మార్క్సిస్ట్ సిద్ధాంతాలపై ఆమెకు నమ్మకం ఏర్పడింది. స్పానిష్ వీరవనిత, లా షాసనారాపై ఒక వ్యాసాన్ని వ్రాశారు. దానిని స్త్రీ అనే పత్రికలో ప్రచురించారు. అదే ఆమె మొదటి రచన.

కా||విమల రాజకీయంగా ఎదుగుతున్నప్పటికీ ఆర్థికంగా నిలదొక్కుకోవటం కష్టమైంది. మరింత మంచి ఉద్యోగం వెతుక్కోవటం కోసం ఆమె నాగపూర్ కు తన మకాం మార్చారు. ఆ సమయంలో ఆమెకు ఒక సినీ నిర్మాత తారసపడి తన సినిమాలో ఒక సోషల్ వర్కర్ పాత్ర ఉందని దానిని పోషించవలసిందిగా విమలదీని కోరారు. తర్వాత ఆమె నాటకాలలోను, సినిమాలలోను నటించి పేరు తెచ్చుకున్నారు. ఆమె మొత్తం 6 సినిమాలలో నటించి పేరు తెచ్చుకున్నారు. ఆ కాలంలో ఉన్న పరిస్థితులను జ్ఞప్తికి తెచ్చుకుంటూ, అప్పట్లో స్త్రీలు సినిమాలలో నటించటంపై అనేక ఆంక్షలు ఉండేవని, తాను వాటిని ప్రతిఘటిస్తూ స్త్రీలకు కూడా తమ భావాలను వ్యక్తీకరించే హక్కు ఉందని ఒక వ్యాసం కూడా వ్రాశానని చెబుతుండేవారు.

కమ్యూనిస్ట్ రాజకీయాలలో ఆమె చొరవ పెరగసాగింది. 1939లో కా||విమల పార్టీ సభ్యత్వాన్ని స్వీకరించారు. అదే సంవత్సరం ప్రముఖ

కార్మికోద్యమ నేత కామ్రేడ్ బి.టి.రణదివేతో ఆమె వివాహం జరిగింది. 1940లో జరిగిన టెక్స్ టైల్ వర్కర్స్ సమ్మెలో పాల్గొనటం ద్వారా ప్రజా ఉద్యమాలలో చురుకైన పాత్రను నిర్వహించారు. బొంబాయి వీధులలో సైకిల్ పై తిరుగుతూ సమావేశాలకు హాజరయ్యేవారు. బహుశా బొంబాయిలో సైకిల్ తొక్కిన మొదటి మహిళ ఆమె కావచ్చు. కా||విమల మరికొంతమంది మహిళా కార్యకర్తలతో కలిసి సాంస్కృతిక విభాగాన్ని ఏర్పాటు చేసి, కార్మికుల సమావేశాలలో విప్లవకర పాటలను పాడుతుండేవారు. కా||అహల్య రంగ్ గేకర్, ఇతర కమ్యూనిస్ట్ మహిళలతో కలిసి మహారాష్ట్రలో మొట్టమొదటి శ్రామిక మహిళా సంస్థను స్థాపించారు. దాని పేరు పరేల్ మహిళా సంఘం. అధిక ధరలు, రేషన్ కార్డుల వంటి పేద మహిళల సమస్యలకు వ్యతిరేకంగా పోరాడుతూనే, ఈ పోరాటాలను బ్రిటిష్ పాలనకు వ్యతిరేకంగా ఒక ఆయుధంలా ఉపయోగించేవారు. 40వ దశకంలో అనేక రాష్ట్రాలలోని వివిధ మహిళా సంఘాలు కలిసి అఖిల భారత మహిళా మహాసభ (ఎఐడబ్ల్యుసి)ను ఏర్పాటు చేశాయి. విమలా రణదివే ఎఐడబ్ల్యుసి జాతీయ కమిటీ సభ్యురాలుగా ఎన్నికయ్యారు.

1946లో కా||విమల తన కుమారుడు ఉదయ్ కు జన్మనిచ్చారు. రెండేళ్ళ తర్వాత కా||విమల, బిటిఆర్ ఇద్దరూ అరెస్ట్ చేయబడ్డారు. ఆమె రెండేళ్ళు జైలులో ఉండవలసి వచ్చింది. జైలులో కూడా ఆమె తన పోరాటాన్ని ఆపలేదు. ఖైదీలపై పోలీసుల జులుంను నిరసిస్తూ కా||అహల్యతో కలిసి 18 రోజులపాటు నిరాహార దీక్ష చేశారు. జైలునుండి విడుదలైన అనంతరం ఆమె ఎన్నో కష్టాల్ని ఎదుర్కొన్నారు. మళ్ళీ ఆర్థికంగా చిక్కులు పెరిగాయి. సంసారాన్ని నడవడానికి తిరిగి ఉద్యోగం వెతుక్కోవలసి వచ్చింది. సంసారాన్ని ఢిల్లీకి మార్చారు. మళ్ళీ 2 సం||లు జైలు జీవితం అనుభవించి అక్కణ్ణుంచి 1962లో కలకత్తా చేరారు. తేయాకు తోటలలో పనిచేసే వందలాది మంది మహిళలను ఐక్యం చేసి, వారిని పోరాటాలలోకి దించారు. అక్కణ్ణుంచి తర్వాత నాలుగు దశాబ్దాల కాలం ఆమె సమాజంలో అణచివేతకు గురిచేయబడుతున్న కార్మికులు - శ్రామిక మహిళల హక్కుల సాధనకోసం నిరంతరం పోరాటం చేయటంలో తన జీవితాన్ని త్యాగం చేశారు.

1970లో సిఐటియు ఏర్పడిన అనంతరం కా||విమల మద్రాస్ లో మొట్టమొదటి శ్రామిక మహిళా సమావేశాన్ని ఏర్పాటు చేయటంలో కీలక పాత్రధారి. అఖిల భారత శ్రామిక మహిళా సమన్వయ కమిటీ సంస్థాపక కన్వీనర్ గా బాధ్యతలు చేపట్టారు. వివిధ రంగాలలో పనిచేసే శ్రామిక మహిళల సమస్యలను, వెలుగులోకి తెస్తూ 'వాయిస్ ఆఫ్ వర్కింగ్ ఉ మన్' అనే పత్రికను ప్రారంభించి, దాని ఎడిటర్ గా పనిచేశారు. 1981లో అఖిలభారత ప్రజాతంత్ర మహిళాసంఘం (ఐద్వా) ఏర్పడినప్పుడు ఆమె ఉపాధ్యక్షురాలిగా ఎన్నికయ్యారు. ఆమె చొరవతోనే 'అఖిలభారత అంగన్ వాడీ వర్కర్స్ ఫెడరేషన్' ఏర్పాటు చేయబడింది. ఐక్యవేదిక కన్వీనర్ గా కా||విమల అంగన్ వాడీ వర్కర్ల సమస్యల పరిష్కారంలో తన శక్తినంతటినీ వినియోగించి పనిచేశారు. ఆ విధంగా దేశవ్యాపితంగా అంగన్ వాడీ ఉద్యమం బలపడేందుకు ప్రధాన కారకులయ్యారు. సిఐటియు కార్యదర్శిగా, ఆలిండియా ప్లాంట్ షన్ వర్కర్స్ ఫెడరేషన్ ప్రధాన కార్యదర్శిగా, ఐద్వా (ఎఐడిడ్ల్యుఎ) ఉపాధ్యక్షురాలిగా పనిచేశారు. చనిపోయే నాటికి ఆమె భారత కమ్యూనిస్టు పార్టీ (మార్క్సిస్టు) కేంద్ర కమిటీ సభ్యురాలు.

4



సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 29  
సంచిక : 04  
విడి ప్రతి వెల : రూ. 7/-  
సం. చందా : రూ. 75/-

## విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
వినిమయ ధరల సూచిక	7
కవర్ పేజీ కథనం 'మేడే'	8-10
అమెరికా కార్మికోద్యమం	11
కార్మికులు - చట్టాలు	12
అగ్రిమెంట్లు	13
ఈపీఎఫ్పై పన్ను	14, 15
జీవో సమాచారం	16, 17
సిఐటియు మహాసభల సన్నాహాలు	18, 19
కార్మిక తరంగాలు	20, 21, 22, 23
జిల్లాల్లో కార్మిక్రమాలు	24, 25
శ్రామిక మహిళ	26
సమాచారం	27
అంబేద్కర్ జయంతి	28, 29
కథ	30, 31
బడ్జెట్	32, 33
సినిమా సమీక్ష 'ఉపిరి'	34

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3

సెల్ : 9490300371- 0866-2442988

మేనేజర్ : పి. రోజా

ఎడిటోరియల్ బోర్డు :

ఎన్. పుణ్యవతి, పి. అజయ్ కుమార్,  
కె. ఉమామహేశ్వరరావు, ఎ.రఘునాథరెడ్డి

ఎడిటర్ : కారుసాల శ్రీనివాసరావు

## సంపాదకీయం

### భంగపాటు తప్పదు

అంగన్వాడీ మహిళల సంఘటిత శక్తి ముందు అధికార తెలుగుదేశం పార్టీ పదే పదే భంగపడుతోంది. భంగపాటుకు తట్టుకోలేక అధికారాన్ని, ప్రభుత్వ యంత్రాంగాన్ని అడ్డం పెట్టుకొని యూనియన్ ను విచ్ఛిన్నం చేసే కుట్రలకు పాల్పడుతోంది. తెలుగునాడు యూనియన్ లో చేరాలని, ఇన్నూరెన్సులు కట్టిస్తామంటూ రకరకాల ప్రలోభాలు పెడుతోంది. లొంగకపోతే ఉద్యోగాలు ఎలా చేస్తారో చూస్తామని జన్మభూమి కమిటీ, అధికారపార్టీ నాయకుల ద్వారా బెదిరిస్తోంది. చట్టవిరుద్ధంగా ఏర్పడ్డ జన్మభూమి కమిటీలను రంగంలోకి దించి చట్టపరంగా కార్మికుల ట్రేడ్ యూనియన్ హక్కులను అపహాస్యం చేస్తోంది. రాజ్యాంగం ప్రజలకిచ్చిన ప్రజాస్వామ్య హక్కులను, సంఘం పెట్టుకునే హక్కును హరిస్తోంది. కార్మికుల సంఘటిత శక్తిని అణచిపెట్టే ప్రయత్నాలు చేస్తోంది. ప్రజలెన్నుకున్న ప్రభుత్వానికి ఇది తగని పని.




రాష్ట్రంలోనూ, దేశంలోనూ కూడా అంగన్వాడీ మహిళల సంఘటితశక్తి ట్రేడ్ యూనియన్ ఉద్యమ చరిత్రలోనే ఓ మైలురాయి. ఊరు దాటి బయటికి రాని సాధారణ పేద, మధ్యతరగతి మహిళలు అసాధారణ రీతిలో పోరాటాలు సాగించారు. ధర్నాలు, ప్రదర్శనలు, రాస్తారోకోలు, పికెటింగులు, రాజధానిలో రోడ్ల దిగ్బంధనం, చివరికి ఈ దశలు దాటిపోయి గుర్రాలు, నీటి ఫిరంగులు, బాష్పవాయుగోళాలను కూడా లెక్కచెయ్యలేదు. పార్లమెంటు ముందు రోజుల తరబడి ఎముకలు కొరికే చలిలో నిరాహారదీక్షలు చేశారు.

పోలీసు స్టేషన్ కు వెళ్లడాన్నే అవమానంగా భావించే మహిళలు నిర్బంధాన్ని తట్టుకుని పోలీసుల పద్మవ్యూహాన్ని ఛేదించి గత సంవత్సరం మార్చిలో ఛలో అసెంబ్లీ, డిసెంబరులో ఛలో విజయవాడకు తరలివచ్చారు. 1989లో యూనియన్ నిర్మాణం ప్రారంభమంది లగాయితు అంగన్వాడీ మహిళల పోరాటాల ముందు కేంద్ర, రాష్ట్ర ప్రభుత్వాలు - కాంగ్రెస్, బీజేపీ, టీడీపీ - ఏ పార్టీ అధికారంలో ఉన్నప్పటికీ తలవంచక తప్పలేదు. హెల్పర్ కు రు.110/-, వర్కర్ కు రు.225/- నుండి నేడు హెల్పర్, వర్కర్ జీతాలు రు.4500/-, రు.7000/-కు పెంచుకోగలిగారు.

దయ్యాల వేదాలు వల్లించినట్లు తెలుగునాడు ట్రేడ్ యూనియన్ కౌన్సిల్ నే రద్దు చేయాలని తీర్మానించిన చంద్రబాబు ప్రస్తుతం సంఘాలను చీల్చి తెలుగుదేశం అనుబంధ సంఘాలు పెట్టాలనుకోవడం? ఇది ఉద్యోగులు, కార్మికుల మీద ప్రేమతో కాదు. ఐక్యంగా ఉన్న యూనియన్లన్నింటినీ చీల్చి విచ్ఛిన్నం చేయాలనే కోరిక తప్ప మరోటి కాదు. ప్రజాస్వామ్యంలో ఈవేళ ఒక పార్టీ అధికారంలో ఉంటే రేపు వేరొక పార్టీ రావచ్చు. పార్టీ మారిన ప్రతిసారి యూనియన్ అనుబంధాలు మార్పుకోవాలా అని ప్రశ్నిస్తున్న అంగన్వాడీ మహిళలకు తెలుగుదేశంవారు జవాబు చెప్పలేరు. కార్మికసంఘాలను, ఉద్యమాలను అణచిపెడతామని చివరకు టీఎన్టీయుసీని కూడా లెక్కచెయ్యబోమని విశాఖలో జరిగిన పారిశ్రామికవేత్తల సదస్సులో హాంకరించిన ముఖ్యమంత్రి ఇప్పుడు అంగన్వాడీ యూనియన్ ఎందుకు పెడుతున్నారు?

ఈనకాచి నక్కలపాలు కావడానికి అంగన్వాడీ మహిళలు సిద్ధపడరు. కార్మికోద్యమానికి వందల సంవత్సరాల చరిత్ర ఉంది. 8 గంటల పనిదినం కోసం, గౌరవ ప్రదమైన జీవితం కోసం శ్రమ దోపిడీకి వ్యతిరేకంగా సాగిన, సాగుతున్న పోరాటాలకు మే 1 ఒక దిక్సూచి. వర్గ పోరాటాలు అప్రతిహతంగా సాగుతూనే ఉంటాయి. అంగన్వాడీ మహిళల చైతన్యం ముందు అధికార పార్టీ భంగపాటు తప్పదు.







## ఓ శ్రమికుడ నాయకుడివై రావాలి

నెత్తుబీ గీతలు చెలిపేసి సరికొత్తగా

మా తలరాతలు మార్చేటి...

శ్రమికుడివై... నాయకుడివై... రావాలి.

రాతి కాలం నాటి కన్నీళ్లను

నేటి కాలం కష్టాలను

తుడి చేందుకు, చెలిపేందుకు

మరో మనిషిగా నువ్వు రావాలి.

రూపానికి మేం మనుషులం అని

కాకులకేం తీసిపోమంటూ...

మనుగడనే మరచిపోయి, మృగాలుగా చెలరేగిపోతున్న

ఈ సమాజ శవానికి జీవం పోసేందుకు

అణగారిన జీవితాలకై...



నీకై ఎదురుచూస్తున్న చూపులను

నిజం చేయడానికి...

మరో బ్రహ్మచై రావాలి...

మహా నాయకుడివై నువ్వు రావాలి.

-జి.శివ



## కుల పిచ్చి ముదిరింది

ఎస్సీల కడుపున

పుట్టుట హీనమా!

నోటి జారుడు నీడ

ఎక్కువయ్యింది,

మనసులో మునినమ్మ

బయట కొచ్చింది,

మత పిచ్చి వారితో

కలిసి మెలిసి తిరిగి

కుల పిచ్చి బాగా

ముదిరిపోయింది.

నలుగురూ నవ్విస్తూ

సిగ్గు రాదాయో!

సరియగు సమయమున

నీ నోరు మూయిస్తారు

రేపు ఎన్నికల్లో


వాతలు పెడతారు.

-జి.వెంకటేశ్వర్లు

ఒంగోలు

9393211291





## ఎండాకాలం - ఆరోగ్యంలో జాగ్రత్తలు వేసవిలో కాస్త 'తగ్గు'దాం!



### ఆహారంలో జాగ్రత్తలతో ఉష్ణ తాపానికి విరుగుదు

ప్రస్తుతం ఎండలు మండి పోతున్నాయి.. సాధారణం కంటే ఎక్కువ ఉష్ణోగ్రతలు నమోదవుతుండడంతో చిన్నలు, పెద్దలు అల్లాడి పోతున్నారు. పెరిగే ఉష్ణోగ్రతలను తగ్గించుకునే మార్గాలున్నాయి.. ఈ సమయంలో శరీరాన్ని చల్లగా ఉంచే ఆహారం తీసుకోవడం ద్వారా ఉపశమనం పొందవచ్చంటున్నారు పోషకాహార నిపుణులు. వేడిని తగ్గించుకునేందుకు.. వడదెబ్బ బారిన పడకుండా ఉండేందుకు ఆహారపు అలవాట్లలో మార్పులు చేసుకోవాలి.

#### నీరే ఉత్తమం..

వేసవిలో ఇంట్లోంచి బయటకి వెళ్లినప్పుడు వెంట నీళ్ల సీసా తీసుకెళ్లినా కొద్ది గంటల్లోనే వేడెక్కుతాయి. చేసేది లేక బయట చల్లగా దొరికే పానీయాలవైపు మనసు మళ్లుతుంది. డబ్బులు పెట్టి మళ్లీ నీరే కొనాలా? ఎక్కువమంది ఆలోచన ఇలాగే ఉంటుంది. ఫలితంగా ఇతర పానీయాలను ఎక్కువ మంది సేవిస్తుంటారు. అప్పటికి బాగానే ఉన్నా ఆ వెంటనే దాహం వేస్తుంది. వీటన్నింటికంటే బయటికి వెళ్లినప్పుడు మంచినీరు తాగడం మంచిది. శరీరం నుంచి చెమట రూపంలో వెళ్లే నీటిని ఇది భర్తీ చేస్తుంది.

#### మరీ చల్లగా వద్దు

దాహంగా ఉందని మరీ చల్లగా తీసుకోవద్దు. ఒకవేళ తీసుకున్నా మళ్లీ దాహం తప్పదు. పైగా అతి చల్లని పానీయాలు పళ్లను దెబ్బతిస్తాయి. ఫ్రిజ్లోని బాటిళ్లలో నీరు చల్లగా ఉంటుంది.. పూర్తిగా చల్లబడిన బాటిల్ను ఫ్రిజ్ బయట పెట్టుకోవాలి. గది

ఉష్ణోగ్రతకు వచ్చే వరకు కొద్ది సమయం పడుతుంది. అప్పటివరకు నీరు చల్లగా ఉంటుంది కాబట్టి తాగొచ్చు. అవకాశం ఉంటే వేసవిలో ఇంట్లో కొత్త కుండ ఉంచి అందులోని నీరు తీసుకుంటే చల్లగా ఉంటుంది.

#### తక్కువగా తీసుకుంటే...

కొన్ని పదార్థాలు తింటే వేడి చేస్తుందని చెబుతుంటారు పెద్దలు. అది నిజమే. అలాంటి కూరగాయలు, పళ్లు పరిమితంగా తీసుకుంటే సరిపోతుంది. ఈ కాలంలో ముల్లంగి, మిర్చి, ఉల్లిగడ్డ, అల్లం, బీట్రూట్ వంటివాటిని కాస్త తక్కువగా తీసుకోవడం మేలు. ఈ సీజన్లో మామిడిపళ్లు నోరూరిస్తుంటాయి. ఇవి కూడా వేడే. అలా అని తినకుండా ఉండలేం. ముందురోజు రాత్రి నీళ్లలో వేసి మరుసటి రోజు తినడం మేలు.

#### తాజావి చూడండి...

వేసవిలో కూరగాయలైనా.. పళ్లైనా త్వరగా పాడవుతాయి. ఎప్పుటికప్పుడు తాజాగా ఉన్నవే తీసుకోండి. కూరగాయల్లో ఉండే నీరంతా పోయాక తిన్నా ఉపయోగం లేదు. పైగా ఈ కాలంలో వేపుడు కాకుండా పులుసు మాదిరి చేసుకోవడం, నీరు అధికంగా ఉండే టమోటా వంటివి కలుపుకొని వండుకోవడం మేలు. మసాలాలకు దూరంగా ఉండాలి.

#### సలాడ్స్ ప్రయత్నిస్తే...

కూరగాయలు, పళ్లను సలాడ్స్ రూపంలో తీసుకోవడం ఉత్తమం. అన్నం ఎక్కువగా సహించదు కాబట్టి వీటిని ప్రయత్నించొచ్చు. చక్కెర వేసుకోవద్దు. ఉప్పుకూడా చాలా పరిమితంగానే.. విరివిగా దొరికే కీర వంటివి సలాడ్స్కు బాగుంటాయి. దాహం తీరుస్తాయి.

#### చల్లగా ఉండేందుకు...

ఉదయంపూట అల్పాహారం ఏం చేద్దామా అని చాలామంది గృహిణులు మథనపడుతుంటారు. వడ, దోశ వంటివి తింటే దాహం వేస్తుంటుంది. జొన్న, రాగి అంబలి వంటివి చల్లగా ఉంచుతాయి. ఇందులో మజ్జిగ కలిస్తే రుచికరంగా ఉంటుంది. సబ్జా పానీయం కూడా ఇంట్లో తయారు చేసుకోవచ్చు. ఇది ఎంతో చల్లదనాన్ని ఇస్తుంది. ఎండ వేళ, సాయంకాలం నిమ్మరసం, మామిడి షర్బత్, పల్పటి మజ్జిగ కూడా వేడి నుంచి ఉపశమనం కలిగిస్తాయి.





## వినిమయ ధరల సూచిక (బేస్ 2001=100) 2016

సెంటర్ సిటీస్	నవంబర్	డిసెంబర్	జనవరి	ఫిబ్రవరి
ఆల్ ఇండియా	270	269	269	267
గుంటూరు	268	266	265	263
విశాఖపట్నం	269	268	269	269
విజయవాడ	264	264	262	258
హైదరాబాద్	236	237	237	234
రాష్ట్ర సిటీస్	అక్టోబర్	నవంబర్	డిసెంబర్	జనవరి
విజయనగరం	282	279	276	275
కాకినాడ	285	286	284	285
జగ్గయ్యపేట	292	295	295	297
తిరుపతి	270	270	269	269
ఏ.పీ	274	274	273	273

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

### పాఠకులకు గమనిక

‘కార్మికలోకం లేఖలు’ శీర్షికపై పాఠకుల స్పందనను ఆహ్వానిస్తున్నాం. పాఠకుల అభిప్రాయాలు, సూచనలు, సలహాలతో పాటు వారి ఫోటో కూడా పత్రికలో ప్రచురిస్తాం. పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాం. తమ అభిప్రాయాలు తెలిపే లేఖలతో పాటు పోస్టోఫీస్ సైజ్ ఫోటో కూడా పంపగలరు.

అడ్రస్ : నందూరి ప్రసాదరావు భవన్, 24-24-14, రజకవీధి,  
దుర్గాపురం, విజయవాడ-520003.

ఫోన్ : 9494899322, 9490300371, e-mail :  
karmikalokam@gmail.com,  
kseenucit@gmail.com

సర్క్యులేషన్ వివరాలకు సంప్రదించాల్సిన ఫోన్ నెంబర్లు :

**9490098022, 9494899322**

కొత్త చందాలు కట్టేవారు, పాత చందాలు పునరుద్ధరించుకొనే వారు  
డబ్బును యూనియన్ బ్యాంక్ విజయవాడ పేరుతో పంపించండి.

**Karmika Lokam A/c No. : 448802010000833**  
(IFSC UBIN0534641), Governarpet Branch, Vijayawada.

### రచయితలకు సూచన


కార్మికలోకం పత్రికకు రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించవచ్చు. కార్మికులను కదిలించే వాటికి ప్రాధాన్యత. రచనలను, వార్తలను పంపేవారు ప్రతి నెల 20వ తేదీలోపు కార్మికలోకం మెయిల్ అడ్రసుకు లేదా పోస్టల్ అడ్రసుకు పంపించండి. తరువాత పంపే రచనలు ప్రచురించటం కష్టం.

- ఎడిటర్

రాష్ట్ర అభివృద్ధి బండారాన్ని కాగ్ నివేదిక కడిగిపారేసింది.. అప్పుల బాగోతాన్ని బయటపెట్టింది.

### 2015 మార్చి 31 నాటికి వివిధ సంవత్సరాల్లో ప్రభుత్వం చెల్లించాల్సిన అప్పులు ఇవీ...

గడువు	మొత్తం (రూ.కోట్లలో)	శాతం
0-1 సంవత్సరం	5,341	4.961
1-3 సంవత్సరాలు	10,418	9.68
3-5 సంవత్సరాలు	19,797	18.39
5-7 సంవత్సరాలు	20,062	18.64
7-ఆపైన సంవత్సరాలు	52,020	48.33
మొత్తం	1,07,638	100





# కార్మికులపై తెలుగుదేశ ప్రభుత్వం చేస్తున్న దాడులను మేడే స్ఫూర్తితో ప్రతిఘటించండి

8 గంటల పనిదినం కోసం అమెరికాలోని చికాగో నగరంలో ప్రారంభమైన పోరాటం ప్రపంచం నలుదిశలా వ్యాపించింది. బానిసత్వం నుంచి విముక్తి కోసం కార్మికులు మేడే అమరవీరుల స్ఫూర్తితో పోరాడుతూనే ఉన్నారు. అనేకసార్లు విజయాలు సాధించారు. కొన్నిసార్లు ఓడిపోయారు. రష్యా, చైనాలో శ్రామిక రాజ్యం సాధించిన తర్వాత 8 గంటల పనిదినంతో సహా జీతం, పిఎఫ్, పెన్షన్లలాంటి అనేక హక్కులు పొందగలిగారు. 1990లో సోవియట్ యూనియన్ కూలిపోయిన తర్వాత కార్మికులు సాధించుకున్న హక్కులను హరించివేస్తున్నారు. మనదేశంలోనూ మన రాష్ట్రంలోనూ ఆ తీరే కొనసాగుతోంది. రెండేళ్ల క్రితం వచ్చిన కేంద్ర, రాష్ట్ర ప్రభుత్వాలు పని గంటలపై దాడి ప్రారంభించాయి. ముఖ్యమంత్రి చంద్రబాబు మరింత దూకుడుగా ఉన్న చట్టాలనే మార్చివేశారు. దీన్ని కార్మికవర్గం ప్రతిఘటిస్తోంది. ఈ మేడే సందర్భంగా రాష్ట్రంలో కార్మికవర్గ పరిస్థితులు సీబీయూ ప్రధాన కార్యదర్శి అందిస్తున్న వివరాలు..



ఎం.ఎ.గృహర్  
సీబీయూ రాష్ట్ర ప్రధాన కార్యదర్శి

నవ్యాంధ్రప్రదేశ్లో తెలుగుదేశం అధికారంలోకి వచ్చి 2 సంవత్సరాలు అవుతోంది. తను “మరిన మనిషి” నని, మీ “పెద్దకొడుకు”లాగా సేవ చేస్తానని, ఇంకొన్నిచోట్ల మీ “పెద్ద జీతగాడిలాగా” సేవచేస్తానని ప్రజల ముందు వంగి, వంగి వాగ్దానాలు చేసి అధికారంలోకి వచ్చిన చంద్రబాబుగారు అవలంబిస్తున్న విధానాలు చూస్తే ఆయన ప్రజలకు కాకుండా, పెట్టుబడిదారులకు పెద్ద కొడుకులాగా లేదా వారి పెద్ద జీతగాడిలాగా సేవచేయడమే లక్ష్యంగా పెట్టుకున్నాడని స్పష్టం అవుతోంది.

**ప్రభుత్వమే యజమానుల ఏజెంట్ :**

విధానాల పరంగా ఆయన ఈ రెండు సంవత్సరాలుగా కార్మికులపై యుద్ధం ప్రకటించారని, ప్రభుత్వ యంత్రాంగాన్నంతా వినియోగించి కార్మిక సంఘాలను అణచివేయడమే కర్తవ్యంగా పెట్టుకొని పని చేస్తున్నారని చెబితే అతిశయోక్తి కాదు. ఈ రెండు సంవత్సరాల పాలనలో కార్మికశాఖను నిర్వీర్యం చేశారు. రాష్ట్రంలో కార్మిక చట్టాలను అమలు జరిపే దిక్కేలేకుండా పోయింది. చట్టాల్లోని నిబంధనలను యజమానులు ఉల్లంఘిస్తున్నారు. అధికారుల దృష్టికి తెస్తే మేమేమి చేయలేం అని నిస్సహాయత వ్యక్తం చేస్తున్నారు. కొన్ని చోట్ల కార్మికశాఖ అధికారులే యజమానుల సలహాదారులుగా మారి చట్టాలను ఉల్లంఘించేందుకు మార్గాలు చూపుతున్నారు. ముఖ్యమంత్రి కార్మికశాఖా మంత్రిలే స్వయంగా పెట్టుబడిదారుల ఏజెంట్లుగా వ్యవహరిస్తున్నప్పుడు కార్మికశాఖలోని అధికారులు అంతకంటే భిన్నంగా ఎలా ఉంటారు? అందుకే ఈనాడు కార్మికశాఖలో అరాచకం

రాజ్యమేలుతోంది.

**కనీస వేతనాల సవరణ పట్టించుకున్న దిక్కులేదు :**

కనీస వేతనాల షెడ్యూలు పరిశ్రమల్లో లక్షలాది మంది కార్మికులు పనిచేస్తున్నారు. ధరల పెరుగుదలకు అనుగుణంగా కనీస వేతనాలు సవరించి నోటిపై చేయడం, నోటిపై చేసిన వేతనాలను పరిశ్రమల్లో అమలు చేయించడం, అమలు చేయని యజమానులను శిక్షించడం కార్మికశాఖ బాధ్యత. అయితే నేటి కేంద్ర, రాష్ట్ర ప్రభుత్వాలు పారిశ్రామిక సంస్థలను అధికారులు తనిఖీ చేయరాదని కార్మికశాఖపై ఆంక్షలు విధించాయి. దీనితో కనీస వేతనాల అమలు కార్మికులకు అందని ద్రాక్షలా తయారైంది. ధరల పెరుగుదలకు అనుగుణంగా వేతనాలను సవరించాల్సిన రాజ్యాంగ బాధ్యత రాష్ట్ర ప్రభుత్వానికి ఉంది. అయితే 7-8 సంవత్సరాలుగా వేతన సవరణ జరగని షెడ్యూలు పరిశ్రమలు చాలా ఉన్నాయి. వేతన సవరణ చేయడానికి న్యాయపరంగా ఏర్పాటు చేయవల్సిన కనీస వేతనాల సలహా మండలిని తెలుగుదేశం ప్రభుత్వం ఉద్దేశపూర్వకంగానే ఇంత వరకు ఏర్పాటు చేయలేదు. కనీస వేతనాలను సవరించనందున కోట్ల రూపాయలు ప్రతి నెలా కార్మికులు కోల్పోతున్నారు. ఇదంతా పారిశ్రామికవేత్తలకు లాభమే. తెలుగుదేశం ప్రభుత్వం కనీస వేతనాలను సవరించక పోవడంలో రహస్యం ఇదే.

**అడిగితే నేరం :**

రాష్ట్రంలోని లక్షలాది మంది ఆటో కార్మికులు, మరి కొన్ని లక్షల మంది ప్రైవేట్ ట్రాన్స్పోర్టు కార్మికులు, ముఠా కార్మికులు,




షాపు మరియు మార్కెట్లో పనిచేసే సేల్స్ ఉద్యోగులు, భవన నిర్మాణంలోని లక్షల కార్మికులు, ప్రైవేట్ విద్యా సంస్థల్లోనూ, ఆసుపత్రుల్లోనూ పనిచేసే లక్షలాది చిరు ఉద్యోగులందరి సంక్షేమం కొరకు తగిన పథకాలు రూపొందించి వారికి మెరుగైన జీవితాన్ని ఇవ్వాలన్న బాధ్యతను తెలుగుదేశం సర్కారు విస్మరించింది. ఆకలై అన్నం అడిగిన ప్రతివాడు నేరస్తుడనే భావనతో చంద్రబాబు ప్రభుత్వం వ్యవహరిస్తోంది. రాష్ట్రంలోని కాంట్రాక్టు ఔట్సోర్సింగ్ కార్మికులు అర్థబానిసలుగా బతుకుతున్నారు. వారికి వేతనాలు పెంచి పీఆర్సీని అమలు చేసి ప్రభుత్వ శాఖల్లో ఖాళీలన్నిటినీ వీరితో భర్తీ చేయాల్సి ఉంది. చంద్రబాబు ఇందుకు ఏమాత్రం సుముఖంగా లేరు. మున్సిపల్ శాఖలో కాంట్రాక్టు ఔట్సోర్సింగ్ కార్మికులు చేస్తున్న పనిని కాంట్రాక్టర్ల మనుషులతో పని చేయించుకునే విధంగా జి.ఓ నెం.279 ను జారీ చేశారు. అసంఘటిత రంగంలోని కార్మికుల సంక్షేమం కొరకు ఒక సమగ్ర చట్టాన్ని చేయాలని కేంద్ర, రాష్ట్ర ప్రభుత్వాలను కార్మిక సంఘాలు ఎంత కాలంగానో కోరుతున్నప్పటికీ ప్రభుత్వాల ఆలోచన ఆవైపు లేదు.

ప్రస్తుతం చంద్రబాబు పాలన కార్మికులు సంఘాన్ని పెట్టుకోవడమే నేరంగా చూస్తోంది. హిందూపూర్లోని ఎస్ఎస్ రావుతార్ పరిశ్రమలోని కార్మికులు యూనియన్ ఏర్పాటు చేసుకుని సుమారు సంవత్సరం కావస్తున్నా కార్మికశాఖ అధికారులు ఆ యూనియన్ను రిజిస్టర్ చేయడానికి నిరాకరిస్తున్నారు. కార్మికులు కనీస వేతనాలకై ఆందోళన చేస్తే ఆ పరిశ్రమ యాజమాన్యం 150 మంది కార్మికులను అక్రమంగా తొలగించింది. ఈ విషయమై కార్మికశాఖకు ఫిర్యాదు చేస్తే స్థానిక అధికారులు తామేమి చేయలేమని చేతులెత్తేశారు. కార్మికులు ధర్నా చేస్తే పోలీసులు వందలాది మందిని అరెస్టు చేసి తప్పుడు ఆరోపణలతో జైళ్లకు పంపారు. సీఐటీయూలో ఉంటే సహాయం చేయం అని జిల్లా కలెక్టరే చెప్పడం చూస్తే తెలుగుదేశం పాలన యజమానులకు లాలనగా ఉంది తప్ప, కార్మికులకు ఏ మాత్రం సహాయ కారిగా లేదని అర్థమౌతోంది.

**తొలగింపులు - అణచివేత :**

శ్రీకాళహస్తి దగ్గర ఉన్న ల్యాంక్ పరిశ్రమలో అకారణంగా వివిధ యూనియన్ల నాయకులు 10 మందిని యాజమాన్యం ఉద్యోగాల నుంచి తొలగించింది. అగ్రిమెంట్ సందర్భంగా వేతన పెరుగుదల విషయమై గట్టిగా పోరాడటమే వాళ్ల నేరంగా యాజమాన్యం భావించింది. ఇటువంటి అక్రమ కార్మిక విధానాలను అవలంబిస్తున్న యాజమాన్యాలకు చంద్రబాబు ప్రభుత్వం రక్షణ కల్పించడమే కాక కార్మికులపై వేధింపులు, బెదిరింపులు చేస్తూ అణచివేయాలని చూస్తోంది. కార్మికులకు సంఘాలే అవసరం లేదని, కార్మికులు ఆందోళన చేయరాదని చంద్రబాబు బలంగా నమ్ముతున్నారు. దీన్నే “ఆర్డర్ ఆఫ్ ది డే” గా మార్చాలని



తహతహలాడుతున్నారు.

నెల్లూరు వద్ద గల కృష్ణపట్నం ఓడరేవులో కార్మికులు యూనియన్ పెట్టుకోవడమే పోర్టు యాజమాన్యం దృష్టిలో నేరమైంది. యూనియన్ను అణచివేయడానికి తీవ్రమైన దమనకాండ సాగిస్తున్నారు. యూనియన్ నాయకుల్లో ముఖ్యులను ఉద్యోగాల నుంచి తొలగించారు. చాలా మంది చురుకైన కార్యకర్తలను దేశంలోని సుదూర ప్రాంతాలకు బదిలీ చేశారు. నాయకుల ఇళ్లపై నిఘా వేసి వారు ఎవరెవరిని కలుస్తున్నారో వారందరినీ ప్రైవేటు గూండాలు చేత బెదిరిస్తున్నారు. పోలీసు యంత్రాంగం పోర్టు యాజమాన్యపు ప్రైవేట్ సైన్యంగా మారింది. పోర్టు లోపలే పోలీస్ స్టేషన్. యాజమాన్యం చెబితే తప్ప ఏ ఫిర్యాదునూ పోలీసులు తీసుకోరు. యాజమాన్యం గూండాలు, పోలీసులు కలసి శాంతి భద్రతలను పర్యవేక్షిస్తున్నారు. పత్రికలను, వార్తా చానళ్లను కూడా యాజమాన్యమే కంట్రోల్ చేస్తోంది. అక్కడ ఏం జరిగినా బయటి ప్రపంచానికి తెలియదు. ముఖ్యమంత్రి గారే ఆ పోర్టు అధినేతతో చెట్టా పట్టాలు వేసుకోవడం ఆయనను రాష్ట్ర స్థాయి పదవిలో నియమించడం చూస్తే ఈ దుర్మార్గం అంతా


**మేడే వారోత్సవాలను జయప్రదం చేయండి.. కార్మికవర్గ సంస్కృతిని పెంపొందించండి..**



చంద్రబాబుగారికి తెలియకుండా జరగడంలేదని అర్థం అవుతుంది. కార్మికులపై సాగుతున్న ఈ చట్టవ్యతిరేక, కక్ష సాధింపు చర్యల గూర్చి స్వయంగా లేబర్ కమిషనర్ కు అనేక సార్లు చెప్పినా ఏ చలనమూ లేదు. ఇటువంటి యాజమాన్యాలకు ప్రభుత్వ యంత్రాంగం మొత్తం అమ్ముడుపోతే ఇక కార్మికులకు ఏం న్యాయం జరుగుతుంది?

**కార్మికుల శ్రమ, దోపిడీ తీవ్రతరం :**

కార్మికుల శ్రమ లేకుండా సంపద సృష్టి జరగదు. సంపద పెరగకుండా అభివృద్ధి సాధ్యమే కాదు. రేయింబవళ్లు అభివృద్ధి జపం చేస్తూ ప్రజల దృష్టిని మళ్ళిస్తున్న చంద్రబాబునాయుడు గారికి ఈ విషయం తెలియదనుకోలేం. అభివృద్ధి అంటే ఆయన దృష్టిలో కార్పొరేట్ శక్తుల ఆదాయంలో వృద్ధి. సంపన్నులు మరింత సంపన్నులు కావడం, స్వదేశీ, విదేశీ కంపెనీలు రాష్ట్రంలోని సహజ వనరులను, కార్మికుల శ్రమ శక్తిని ఇష్టారాజ్యంగా దోచుకోడానికి వీలు కల్పించడం. సామాన్య మానవుల జీవన ప్రమాణాలు పెరగ కుండా, తమ స్వేదాన్ని ధారపోసి సంపదను సృష్టిస్తున్న శ్రామికులకు మెరుగైన జీవితాన్ని ఇవ్వాలనే ఆలోచనే చంద్రబాబుకు లేదు. అందుకే ఎక్కడ కార్మికులు ఆందోళన చేసినా అణచివేయడానికి పోలీసులను పంపడం తీవ్రమైన నిర్బంధకాండను ప్రయోగించడం చేస్తున్నారు. కార్మికులు మర మనుషులుగా ఉండాలని, పని చేయడమే తప్ప సౌకర్యాలు, వేతనాలు అడగరాదని, ఆకలి ఎంత ఉన్నా నోరుతెరవరాదని, యజమానులకు వ్యతిరేకంగా ఆందోళనలు చేయరాదని చంద్రబాబు సిద్ధాంతం. అందుకే ఆందోళన చేసిన అంగన్ వాడీలను ఉద్యోగాల నుంచి తొలగించాలని జిల్లా కలెక్టర్లను ఆదేశించారు. డిసెంబర్ లో ఆందోళనలు చేసిన 200 మంది అంగన్ వాడీ మహిళలపై అనేక సెక్షన్లతో తప్పుడు కేసులు పెట్టి వేధిస్తున్నారు. తమకు నెలసరి వేతనం నిర్ణయించాలని అడగడానికై ఆశావర్కర్లు విజయవాడకు వస్తే వారందరినీ రైల్వే స్టేషన్ల నుంచే బంధించి పోలీస్ స్టేషన్లలో పెట్టారు. మధ్యాహ్న భోజన మహిళా కార్మికులు తమకు ప్రభుత్వం బకాయిపడ్డ బిల్లులు చెల్లించాలని “ఛలో విజయవాడ”కు వచ్చిన వారిని రైల్వే స్టేషన్లలోనూ అలాగే కనకదుర్గాదేవి దర్శనానికి వెళితే భారీ సంఖ్యలో మోహరించిన పోలీసులు దేవాలయం వద్దనే అరెస్టు చేసి పోలీస్ స్టేషన్లకు తరలించారు. ఆందోళన చేస్తున్న వారందరూ చిరు ఉద్యోగులు. ఒక ఆదర్శ యజమానిగా ప్రభుత్వం స్పందించి న్యాయం చేయాలని కోరడాన్ని కూడా చంద్రబాబు జీర్ణించుకోలేక పోతున్నారంటేనే ఈ ప్రభుత్వంలో ఎంత నియంతృత్వం దాగుందో అర్థం చేసుకోవచ్చు. అలాగే రాష్ట్రంలో సుమారు 3 లక్షల మంది కాంట్రాక్టు, టెంపోరరీ ఉద్యోగులు చాలా కాలంగా పీఆర్ సి సిఫార్సులను అమలు జరపాలని కోరినా ప్రభుత్వం సంవత్సర కాలంగా ఆ ఫైల్ ను తొక్కిపెట్టింది. రాష్ట్ర ప్రభుత్వ ఉద్యోగుల ఇతర ఎన్.జి.ఓ.లతో సమానంగా పనిచేస్తున్న ఈ కాంట్రాక్టు, టెంపోరరీ ఉద్యోగులకు ఎన్.జి.ఓ.లతో సమానంగా వేతనాలు ఇవ్వాలి. కనీసం పీఆర్ సిలో సూచించిన కనీస బేసిక్ నైనా అమలు జరపమని కోరినా (ఈ పద్ధతిలోనే తెలంగాణా ప్రభుత్వం కాంట్రాక్టు ఉద్యోగుల వేతనాలు



**మేడే పోరాటంలో చికాగోలో శిక్షకు గురైన అమరవీరులు**

పెంచింది.) ఆంధ్రప్రదేశ్ ప్రభుత్వం మాత్రం స్పందించడం లేదు.

**ఐక్యపోరాటమే పరిష్కారం :**

ప్రభుత్వ రంగంలో లేదా ప్రైవేట్ రంగంలో ఎక్కడ పనిచేసినా ప్రభుత్వం ఉద్యోగ కార్మికులకు సహకరించకపోగా అణచివేత చర్యలకు తలపడుతోంది. సంఘటిత రంగం, అసంఘటిత రంగం లేదా స్కీం వర్కర్లు ఎవరైనా కానీ నోరెత్తితే ఉద్యోగాల నుంచి తొలగిస్తామని స్వయానా చంద్రబాబునాయుడు గారే చెబుతున్నారు. అందుకే ఈ ప్రభుత్వం విధానాలు కార్మికులకు వ్యతిరేకమైనవి, కార్మిక సంఘాలను అణచివేసేవే. అందుకే ప్రభుత్వ దాడిని ఎదుర్కోడానికి కార్మికవర్గం ఐక్యం కావాలి. గత సెప్టెంబర్ 2న జరిగిన దేశ వ్యాపిత పోరాటమే మనకు మార్గదర్శకం కావాలి. ఉద్యోగ కార్మికులు ఒక్కమాటపై నిలచి ప్రభుత్వ విధానాల్ని ఎదిరించాలి. వివిధ స్కీముల్లో పనిచేస్తున్న కార్మికులందరూ కేటగిరీ తేడాలను విస్మరించి సమైక్యంగా ఉద్యమాల్లోకి రావాలి. అలాగే లక్షలాది మంది అసంఘటిత కార్మికులు అవసరమైతే ప్రభుత్వ విధానాలను నిరసిస్తూ రోడ్ల పైకి రావాలి. పాలక వర్గాలు ప్రజల పట్ల బాధ్యతా రహితంగా వ్యవహరిస్తూ అణచివేత చర్యలకు తలపడుతున్నప్పుడు సమరశీల ప్రతిఘటనే తప్ప వేరే మార్గం లేదు. అందుకు కార్మిక వర్గం పూనుకోవాల్సింది.



# చికాగో మే ఫోరాట కాలంలో అమెరికన్ కార్మికోద్యమం

అమెరికా పెట్టుబడిదారీ అభివృద్ధిలోని ప్రత్యేక లక్షణాల ప్రభావం, కార్మికోద్యమ అభివృద్ధి మీద కూడా పడక తప్పలేదు. గతంలో ఉచిత భూమి విస్తారంగా లభ్యం కావడం, అమెరికా కార్మికోద్యమ అభివృద్ధిని మొదట్లో కుంటుపరచిన ముఖ్యాంశం-అని మార్క్స్ ఏంగెల్సులు భావించారు. ఉచిత భూమి నిల్వలు 1890 లలో గానీ అయిపోలేదు. అందాకా, ఉచిత భూములు దొరికినంత దాకా, అవి అదనపు పట్టణ జనాభాకు దారి చూపిస్తూనే వున్నాయి. యూరప్ లో అయితే కార్మికులు, తమ జీవన పరిస్థితులు మెరుగుపరుచుకోడానికి భీషణ పోరాటం చేయవలసి వచ్చింది. కానీ అమెరికాలో, పారిశ్రామిక కార్మికుల్లో కొంత మంది, తమ జీవన పరిస్థితులు తృప్తికరంగా లేకపోతే, పశ్చిమానికి తరలిపోయి భూమి సంపాదించి రైతులయ్యేవాళ్లు. అమెరికాలో కార్మికుల కొరత వల్ల, వారి వేతనాలు, యూరప్ లో కంటే కొంత ఎక్కువగా వుండేవి. ఆ రకంగా, కార్మికోద్యమం అభివృద్ధికి మరొక ఆటంకం, కార్మిక వర్గంలో తెల్ల కార్మికులూ నీగ్రోలూ ఉన్నారు. తర తరాలుగా అమెరికాలోనే పుట్టి పెరిగిన వాళ్లు, వివిధ దేశాల నుండి అప్పుడప్పుడే వలసలు వచ్చిన వాళ్లు వున్నారు. ఇతర దేశాల్లో ఇన్ని రకాల పరిస్థితులు ఒకే చోట వుండవు.

కార్మికోద్యమంలో చీలికలు కల్పించడానికి ఆ సంక్లిష్ట జాతీయ సన్నివేశాన్ని అమెరికా బూర్జువా వర్గం వినియోగించుకొంది. అది ఒక జాతి కార్మికులను, మరొక జాతి మీదికి ఉసికొల్పేది. ఉదాహరణకు, నీగ్రోల మీదా చైనా వాళ్ళ మీదా తెల్ల వాళ్ళలో, ద్వేషం రగుల్గొల్పింది. 'రంగు' కార్మికుల కంటే, తాము అధికులమనే భావం పరిశుద్ధ 'పదారణాల' తత్వం, అమెరికాలో తండ్రుల, తాతల కాలం నుండి వున్న కార్మికుల మనసుల్లోకి ఎక్కించారు. కొత్తగా వలస వచ్చే వాళ్ల ద్వారా కార్మిక మార్కెట్ (లేబర్ మార్కెట్) లో వాళ్ల పోటీ ద్వారా తమ వేతనాలు దెబ్బతింటాయని స్వదేశీ కార్మికుల భయం. ఒక దేశపు కార్మికులకు కోపం రావలసింది, ఇంకో దేశపు కార్మికుల మీద కాదు. కార్మికులు, అక్కడ బతుకుదెరువు లేకే ఇక్కడికి వస్తారు. వీళ్లకి ఇక్కడ బతుకుదెరువు లేకపోతే అక్కడికి వెళ్తారు. కార్మికులందరికీ కోపం రావలసింది అన్ని దేశాల పెట్టుబడిదారుల మీద. అన్ని దేశాల పెట్టుబడిదారీ విధానం మీద. ఆ విధానంలో, దోపిడీ వుండడమే కాదు, సంక్షోభాలు వచ్చి ఉద్యోగాలే పోతాయి. నిరుద్యోగంతో ఎక్కడా బతకలేని పరిస్థితి వస్తుంది. కార్మికులందరూ ఒక వర్గంగా వున్నామని గ్రహించుకుని, తమకు అడుగడుగునా సమస్యలు తెచ్చే పెట్టుబడిదారీ వర్గం మీద కోపం తెచ్చుకోవాలి. పోరాడాలి. దాన్ని, బూర్జువావర్గం స్వప్రయోజనాలకు వాడుకుంది. అదే సమయంలో అమెరికా బూర్జువావర్గం, కార్మికుల్లోని పైతరగతికి, అనగా కార్మిక 'అగ్ర వర్గా'నికి, పెద్ద జీతాలుగా లంచాలు ఇచ్చి, వలస వచ్చిన వాళ్ళనూ నీగ్రోలనూ, అత్యల్ప జీతాలతో దారుణమైన దోపిడీకి గురిచేసింది. కార్మికవర్గంలోని చీలిక సహజంగానే కార్మికోద్యమాన్ని బలహీన

పరిచింది.

**1870, '80లలో, సమ్మెల పోరాటం:**

1870, '80లలో, అమెరికా కార్మికోద్యమ చరిత్రలో, కొత్త అధ్యాయం ప్రారంభమైంది. దుర్భరమైన, దీర్ఘమైన పని గంటలకు వ్యతిరేకంగా, కార్మిక రక్షణ చట్టాలు బొత్తిగా లేనందుకు నిరసనగా, కార్మికులు గొంతెత్తారు. 1870లలో పెద్ద సమ్మెలు అనేకం జరిగాయి. రైల్వే కార్మికులూ బొగ్గు గని కార్మికులూ సమ్మెలు చేశారు. సమ్మెలు చాలా పట్టుదలగా జరిగేవి. తరచుగా పోలీసులతో, సాయుధ ఘర్షణలతో అంతమయ్యేవి.

అమెరికా బూర్జువా వర్గం, కార్మికుల మీద పాశవిక ప్రతీకార చర్యలు ప్రయోగించేది. 17 రాష్ట్రాల రైల్వేలకు సంబంధం వున్న 1877 రైల్వే సమ్మెలో కార్మికుల మీదికి ప్రభుత్వ సైన్యాలను పంపారు. బూర్జువావర్గం నుండి వచ్చిన స్వచ్ఛంద సైనికులను కూడా పంపారు. పిట్స్ బర్గ్ లో సైన్యాలను కార్మికులు ఓడించారు. వారం రోజులపాటు నగరం మళ్ళీ వశం చేసుకొన్నాయి. అనేక ఇతర రాష్ట్రాల్లో కూడా అలాంటి ఘటనలే జరిగాయి. ఇతర పరిశ్రమల కార్మికులూ, రైతులూ కూడా రైల్వే సమ్మెదార్లను బలపరిచారు. పట్టుదలగా ప్రతిఘటించి నప్పటికీ కార్మికులు ఓడిపోయారు. మొదటి సామూహిక సమ్మెలు అమెరికా కార్మిక వర్గాన్ని మేల్కొల్పాయి. 8 గంటల పని దినం కొరకు తీవ్రమైన సమ్మె ఉద్యమం అభివృద్ధి కావడం 1880ల ముఖ్య లక్షణం.

8 గంటల పని దినం కొరకు జరిగిన పోరాటం 1886 మే 1వ తేదీ నాటి సార్వత్రిక సమ్మెకు దారి తీసింది. ఆ సమ్మెలో లక్షల సంఖ్యలో కార్మికులు పాల్గొన్నారు. వాళ్ల కృషి వృథా కాలేదు. వారిలో 50వేల మంది సమ్మెదార్లకు 8 గంటల పని దినం లభించింది. ఇతరుల పని గంటల్లో కొంత తగ్గింపు లభించింది. 8 గంటల పని దినం కొరకు జరిగిన పోరాటంలో అనేక నగరాలలో పోలీసులతో ఘర్షణలు జరిగాయి. 1886 మే 3 వ తేదీన పోలీసులు సమ్మెదార్ల మీద దాడి చేసి కొందరిని చంపారు. మరి కొందరు గాయపడ్డారు. మే 4వ తేదీన చికాగో కార్మికులు పెద్ద నిరసన సభ జరిపారు. సభ వద్ద శత్రు ఏజంట్లు, ఒక పోలీసు దళం మీద బాంబు వేశారు. కార్మికుల బృందంపై పోలీసులు కాల్పులు జరిపారు. మళ్ళీ కొందరు కార్మికులు చచ్చిపోయారు. కొందరు గాయపడ్డారు.

ప్రభుత్వాధికారులు, సమ్మె నాయకులను అరెస్టులు చేశారు. బూర్జువా న్యాయ స్థానం, నలుగురికి మరణ దండన విధించింది. అటువంటి శిక్ష విధించడానికి న్యాయ శాస్త్రంలోనే ఆధారాలు లేవు. వాళ్లను ఉరి తీసిన తర్వాత ఏడేళ్లకు ప్రభుత్వం ఒప్పుకుంది-ఒక 'కోర్టు-పొరపాటు' జరిగిందనీ, నిర్దోషులను ఉరి తీశారనీ అప్పటి నుండి మే మొదటి దినం 8 గంటల పని దినం కొరకు ప్రపంచ కార్మిక వర్గపు పోరాట దినం అయింది.



# కనీస వేతన చట్టం 1948... మరి కాన్ని వివరాలు

వెయ్యి మంది, అంత కంటే ఎక్కువ వుండే ప్రతి రంగం లోనూ కనీస వేతనాలను రాష్ట్ర ప్రభుత్వం నిర్ణయించాలి. రాష్ట్ర ప్రభుత్వ ఆధ్వర్యంలోని కనీస వేతన సలహా కమిటీ ఆధ్వర్యంలో చర్చించి ముసాయిదాను ప్రకటించాలి. అభ్యంతరాలు స్వీకరించిన అనంతరం తుది నోటిఫికేషన్ ఇవ్వాలి. ప్రతి రంగంలోనూ ధరల సూచిక 200 పాయింట్లు దాటినప్పుడు లేదా 3 సంవత్సరాలకు ఒకసారి ఆరంగంలో కనీస వేతనాలను మార్పు చేస్తూ వుండాలి.

ఈ చట్ట ప్రకారం రాష్ట్ర వ్యాప్తంగా వెయ్యి మంది అంత కంటే ఎక్కువ వుండే ప్రతి రంగంలోనూ కనీస వేతనాలను రాష్ట్ర ప్రభుత్వం నిర్ణయించాలి. రాష్ట్ర ప్రభుత్వ ఆధ్వర్యంలోని కనీస వేతన సలహా కమిటీ ఆధ్వర్యంలో చర్చించి ముసాయిదాను ప్రకటించాలి. అభ్యంతరాలు స్వీకరించిన అనంతరం తుది నోటిఫికేషన్ ఇవ్వాలి. ప్రతి ఎంప్లాయిమెంట్ లోనూ 5 సంవత్సరాలకు ఒకసారి కనీస వేతనాలను సవరించాలి. కనీస వేతనాలకు కరవు భత్యాన్ని కూడా జోడించాలని 1988లో సీఐటీయూ మొట్టమొదటి సారి ప్రతిపాదించి కనీస వేతన బోర్డులో తీర్మానించింది.

ఆంధ్ర రాష్ట్రంలో ఇప్పటికి కనీస వేతనాలు వర్తించే షెడ్యూల్ రంగాలు 65 వున్నాయి. సకాలంలో వీటిని రివిజన్ చేయడంగానీ కరువు భత్యం అన్ని పరిశ్రమలకు వర్తించడంగానీ రాష్ట్ర ప్రభుత్వం సక్రమంగా చేయడంలేదు. రాష్ట్ర ప్రభుత్వం కనీస వేతనాలు సక్రమంగా నిర్ణయించడం వల్ల తమ జేబులో సొమ్ము చెల్లించనవసరంలేదు. కానీ పెట్టుబడుదారులకు అనుకూలంగా వ్యవహరిస్తూ కార్మికుల జేబులకు చిల్లులు పెట్టాలనే ఉద్దేశంతోనే కనీసవేతనాలు నిర్ణయించడంలో తీవ్ర జాప్యం చేస్తోంది. 10 సంవత్సరాలకుపైగా రివిజన్ గాని పరిశ్రమలు వున్నాయి. లేదా యజమానులు కోర్టులకు వెళ్లేదానికి సహకరించి పరిష్కారం కాకుండా చేయడం కూడా పరోక్షంగా యజమానులకు సహకరించడమే. కరవు భత్యం నిర్ణయించడంలో కూడా రాష్ట్ర ప్రభుత్వం నిర్ణయించిన

సెంటర్లుగానీ పెరుగుతున్న ధరలకుగానీ ఏమాత్రం పోలిక వుండదు. ఈ కరవు భత్యం పాయింట్లలో నిర్ణయించడంలో కూడా తప్పుడు లెక్కలు కట్టి కార్మికులను ప్రభుత్వం మోసం చేస్తోంది. సీఐటీయూ ఇటీవల ఈ వాస్తవాలను బయటకి లాగి లేబర్ కమిషన్ తోటి మరోమారు నోటిఫికేషన్ జారీచేయించింది. కనీస వేతనాలు నోటిఫికేషన్ కంటే తక్కువ సీఐటీయూ రాష్ట్ర ఉపాధ్యక్షులు వుండడం చట్టవ్యతిరేకం. కనీస



సిహెచ్. నర్సింగరావు  
వేతనాలు అదనంగా వుండొచ్చు. కనీస వేతనం అమలు చేయని దగ్గర అమలు చేయాలని ఒత్తిడి చేయాలి. అమలు చేయని యజమానులకు ఆరు నెలల జైలు లేదా రూ.5వేల వరకు జరిమానా లేదా రెండింటినీ విధించవచ్చు.


నేడు చట్టంలో వున్న కార్మికుల హక్కును కూడా తీసివేయడానికి యజమాన్యాలకు వత్తాసుగా ప్రభుత్వం సిద్ధమౌతోంది. కనీస వేతనాలు పీసురేటు పద్ధతిలోగాని, టైమ్ రేటు పద్ధతిలోగాని చేయొచ్చు. కానీ సెక్షన్ 12 ప్రకారం పీసు రేటు పద్ధతి ప్రకారం జీతాలు చెల్లించినా ఆ జీతం కనీసవేతనం కంటే తక్కువగా చెల్లించకూడదు. కనీస వేతనాల కంటే ఎక్కువ చెల్లించవచ్చు. కేంద్ర ప్రభుత్వం ప్రతిపాదించిన 2015 కార్మిక బిల్లు ప్రకారం చేసిన గంటల ప్రకారం జీతం చెల్లించొచ్చు. కేంద్ర ప్రభుత్వం ప్రతిపాదిస్తున్న అడ్వయిజరీ కమిటీ సెక్షన్ 15లోని కనీస వేతన సలహా బోర్డులో కార్మిక ప్రతినిధులతో పాటు యజమాన్యాల ప్రతినిధులు కూడా సమానంగా వుంటారు. వీరు కాకుండా 1/3వ వంతు స్వతంత్ర సభ్యులు వుండాలని ప్రతిపాదించారు. స్వతంత్ర సభ్యులను నియమించేది ప్రభుత్వాలే కాబట్టి ఈ స్వతంత్ర సభ్యులు అత్యధిక మంది ప్రభుత్వానికి, యజమానులకు అనుకూలంగా వుంటారు. అంటే భవిష్యత్లో కనీస వేతన బోర్డుల నిర్ణయాలు యజమానుల పక్షానే వుంటాయి. వేతాల పెరుగుదల నామ మాత్రంగా వుంటాయి.

ఆంధ్ర రాష్ట్రంలో ఇప్పటికి కనీస వేతనాలు వర్తించే షెడ్యూల్ రంగాలు 65 వున్నాయి. సకాలంలో వీటిని రివిజన్ చేయడంగానీ కరువు భత్యం అన్ని పరిశ్రమలకు వర్తించడంగానీ రాష్ట్ర ప్రభుత్వం సక్రమంగా చేయడంలేదు. రాష్ట్ర ప్రభుత్వం కనీస వేతనాలు సక్రమంగా నిర్ణయించడం వల్ల తమ జేబులో సొమ్ము చెల్లించనవసరంలేదు. కానీ పెట్టుబడుదారులకు అనుకూలంగా వ్యవహరిస్తూ కార్మికుల జేబులకు చిల్లులు పెట్టాలనే ఉద్దేశంతోనే కనీసవేతనాలు నిర్ణయించడంలో తీవ్ర జాప్యం చేస్తోంది. 10 సంవత్సరాలకుపైగా రివిజన్ గాని పరిశ్రమలు వున్నాయి.



## కోరమండల్ ఫెర్టిలైజర్స్ (విశాఖపట్నం) ఉద్యోగులకు మెరుగైన నూతన వేతన ఒప్పందం


18-3-2016న జాయింట్ లేబర్ కమిషనర్ శ్రీ లక్ష్మీనారాయణ సీఎఫ్ ఈయూ సమక్షంలో కోరమండల్ ఫెర్టిలైజర్స్ ఎంప్లాయిస్ యూనియన్ (సిఎఫ్ ఇయు), కోరమండల్ ఫెర్టిలైజర్స్ యాజమాన్యం మధ్య నూతన వేతన ఒప్పందం జరిగింది. ఈ ఒప్పందం ప్రకారం కార్మికులందరూ ప్రస్తుత జీతాల మీద నెలకు రూ.7,500/- పెరుగుతుంది. ఇది 1-11-2015 నుండి నాలుగు సంవత్సరాల పాటు అమలులో ఉంటుంది. కార్మికులకు బేసిక్ మీద 12 శాతం పెరుగుతుంది. వీడిఎ వర్తిస్తుంది. ఇంటి అద్దె భృతి నూతన బేసిక్, డి.ఎలపై 25శాతంగా వుంది. ఇప్పటి వరకు ఇస్తున్న రవాణా అలవెన్సు రూ.800/- నుండి రూ.1600/-కు పెరుగుతుంది. బేసిక్ మీద 12 శాతం సూపర్ గ్రేడ్ షాన్ గా నిర్ణయమై హౌసింగ్ లోన్ ఇప్పటి వరకు 5లక్షల రూపాయలు చెల్లించేవారు. ఈ ఒప్పందం వలన ఇకపై 4 శాతం వడ్డీతో 8.3లక్షలు చెల్లిస్తారు. కంపెనీ బస్సులు సిటీలో అన్ని ప్రాంతాలకు నడుస్తున్నాయి. దీనికై కార్మికుల నుండి నెలకు రూ.20/- వసూలు చేస్తారు. క్యాంటీన్ సౌకర్యం యాజమాన్యం సబ్సిడీ 84శాతంగా ఈ ఒప్పందం ప్రకారం



చెల్లిస్తుంది. కోరమండల్ ఇంటర్నేషనల్ లిమిటెడ్ విశాఖపట్నంలో వున్న ఫ్రైవేట్ పరిశ్రమల్లో పురాతనమైనది. ఈ సంస్థలో యూనియన్ కు సీఐటియూ తరపున నాయకత్వం వహిస్తున్నారు. ఈ ఒప్పందంపై యాజమాన్యం తరపున ఆర్.వి.సుబ్రహ్మణ్యం, కామరేసన్, రంగ కుమార్, సిహెచ్.శ్రీనివాసరావు, కె.ఎం.రావు, మహేష్ యూనియన్ తరపున సిహెచ్.నరసింగరావు, ఎస్.ఎం.బాషా, విజయ్ కుమార్, శివనాగేశ్వరావు, రామరాజు, ప్రసాద్, రామకృష్ణ, దినకర్ సంతకాలు చేశారు.

## పోరాట ఫలితమే నూతన వేతన ఒప్పందం

కార్మికుల ఐక్య పోరాట ఫలితంగానే అరబిందో యాజమాన్యం నూతన వేతన ఒప్పందం చేసుకుందని సిఐటియు రాష్ట్ర ఉపాధ్యక్షులు సిహెచ్.నర్సింగరావు అన్నారు. అరబిందో ఫార్మా వర్కర్స్ యూనియన్ ఆధ్వర్యాల శ్రీకాకుళం జిల్లా రణస్థలం మండలం పైడిభీమవరంలోని అరబిందో పరిశ్రమ గేటు ఎదుట ఏప్రిల్ 1న నిర్వహించిన విజయోత్సవ సభలో ఆయన మాట్లాడారు. ఛార్జర్ ఆఫ్ డిమాండ్ల పరిష్కారానికి పలు రూపాల్లో పోరాడి, వేతనాలు పెంచుకున్న కార్మికులను అభినందించారు. కేంద్ర, రాష్ట్ర ప్రభుత్వాలు కార్పొరేట్ సేవలో మునిగి తేలుతూ కార్మిక వర్గంపై దాడులకు పాల్పడుతున్నాయన్నారు. కార్మిక మంత్రి సొంత జిల్లాలో మూసివేసిన పరిశ్రమలను తెరిపించాలని డిమాండ్ చేశారు. సభలో సిఐటియు జిల్లా ప్రధాన కార్యదర్శి డి.గోవిందరావు, యూనియన్ నాయకులు కె.గురినాయుడు పాల్గొన్నారు.



రాష్ట్రంలోని ఉపాధ్యాయుల సమస్యలపై జాయింట్ యాక్షన్ కమిటీ సారధ్యంలో విజయవాడలో నిర్వహించిన ధర్నాలో మాట్లాడుతున్న యుటిఎఫ్ రాష్ట్ర ప్రధాన కార్యదర్శి బాబురెడ్డి, పిడిఎఫ్ ఎమ్మెల్యేలు వి.బాలసుబ్రహ్మణ్యం, బొడ్డు నాగేశ్వరరావు, వై.శ్రీనివాసరెడ్డి, హాజరైన ఉపాధ్యాయులు



# ఈపీఎఫ్పై పన్ను - కార్మికుల పొదుపు మొత్తాలపై దాడి

ఫైనాన్స్ క్యాపిటల్ ప్రయోజనాలను కాపాడటమే లక్ష్యంగా 29.02.2015న ప్రవేశపెట్టిన 2016-17 కేంద్ర బడ్జెట్లో ఈపీఎఫ్ పొదుపు మొత్తాలపై పన్ను భారం మోపారు.

కేంద్ర మంత్రి ఈ బడ్జెట్ను రైతు బడ్జెట్ అంటే కార్పొరేట్ మీడియా దీన్ని గ్రామీణ బడ్జెట్ అంటూ ఆకాశానికెత్తింది. “డిపార్ట్మెంట్ ఆఫ్ ఫైనాన్షియల్ సర్వీసెస్” కు కేటాయించిన పార్ట్టర్స్ క్రెడిట్ సబ్సిడీని వ్యవసాయ, సహకార, రైతు సంక్షేమ పద్ధులకు కేటాయించి, మొత్తం వ్యవసాయ రంగానికి భారీ కేటాయింపులు చేశామని ప్రభుత్వం బుకాయించింది. అందుకే వ్యవసాయ రంగానికి ఏకంగా రూ.15,829 కోట్లు కేటాయించామని నమ్మబలికింది. కానీ వాస్తవానికి వ్యవసాయానికి కేటాయించిన బడ్జెట్ ఇదీ:-

2014-15 - రూ.19,255కోట్లు

2015-16 - సవరించిన అంచనాలు -రూ.15.809కోట్లు

2016-17 - సవరించిన అంచనాలు -రూ.20,894 కోట్లు

అంటే 2014-15లో, 2016-17లో కేటాయింపుల్లో పెద్దగా మార్పు లేదన్నమాట.

ఆర్థిక మంత్రి ఈపీఎఫ్ ఉపసంహరణ మొత్తాల్లో 60 శాతంపై పన్ను విధించడం ఈ బడ్జెట్లో కీలకం. ఇంత వరకు దీనిపై పన్ను లేదు. నేషనల్ పెన్షన్ స్కీమ్ మొత్తాన్ని పూర్తిగా పన్ను పరిధిలోకి తెచ్చారు. ఈపీఎఫ్లో పెట్టుబడులపై అన్ని దశల్లోనూ EEE పద్ధతిలో మినహాయింపు ఉంటే, NPS లో మాత్రం EET పద్ధతిలో (Exempt, Exempt, Exempt) ఉపసంహరణ సమయంలో పూర్తి పన్ను వేస్తారు.

ఈపీఎఫ్కు, ఎన్పీఎస్కు ఒకే పద్ధతి (ప్యారిటీ) అవలం బించడమే తమ ఉద్దేశమని ప్రభుత్వం చెప్పే మాట నిజమైతే ఎన్పీఎస్కు విత్డ్రా సమయంలో పన్ను ఎందుకు మోపినట్లు? పన్నుభారం మోపడం ఎన్పీఎస్ రెగ్యులేటర్ చాలా కాలంగా చేస్తున్న డిమాండ్ కాబట్టి.

ఒక్క ఈపీఎఫ్ పొదుపు మొత్తాలకే కాదు, బ్యాంకుల్లో, ఇతర ఆర్థిక సంస్థల్లో చేసే పొదుపు మొత్తాలకు దీన్ని వర్తింప చేయడమంటే అది ఇదివరకే పన్ను బ్రాకెట్లో ఉన్న ఉద్యోగులపై మరోసారి పన్నుభారం మోపడమే కదా!

ఈ సందర్భంగా ఆర్థిక మంత్రి చెప్పే బూటకపు మాటలు ఏమిటంటే ఈపీఎఫ్ ఉపసంహరణలు చేసుకోకుండా ఉద్యోగులంతా ఎన్పీఎస్లో జాయినయ్యేలా ప్రోత్సహించడమే తమ ఉద్దేశమంటున్నారు. ఈపీఎఫ్ ఉపసంహరణలతో ఒక ఈక్విటీ తీసుకోండి మీకు జీవితమంతా పెన్షన్ వస్తుంది, దానిపై పన్ను ఏమీ ఉండదు కదా అని ఆయన ఉవాచ.. చివరకు జరిగేది ఏమంటే నీవు జీవితకాలం సంపాదించి కూడబెట్టుకున్న పీఎఫ్ సేవింగ్స్ను మార్కెట్లో పెట్టుబడి అయినా పెట్టాలి, లేదంటే పన్నయినా కట్టాలి.

ఇదీ అసలు కుట్ర.

ఈపీఎఫ్ చందాదారులంతా ‘ఎంప్లాయిస్ పెన్షన్ స్కీమ్ - 1995లో’ నభ్యులన్న వాస్తవాన్ని ప్రభుత్వం ఎందుకు విస్మరిస్తోంది? హిందు పత్రిక ఏకంగా సంపాదకీయమే రాసింది. ఈపీఎఫ్ చందాదారులు రెండు చెక్కులు ఎందుకు తీసుకోవాలి?



ఎ.కె. పద్మనాభన్

సీనియూ అఖిలభారత అధ్యక్షులు

అలా తీసుకుని చెక్కువారి అకౌంట్లో క్రెడిట్ అయితే అది పన్ను ఆదాయంలో ఎందుకు కలవాలి? ఈ అంశాన్ని సోషల్ సెక్యూరిటీ అసోసియేషన్ ఆఫ్ ఇండియా సెక్రటరీ జనరల్, మాజీ సెంట్రల్ పీఎఫ్ కమిషనర్ బి.ఎన్. సోమ్ ప్రభుత్వ దృష్టికి తెచ్చారు. ఈపీఎఫ్లోనే ఎంప్లాయిస్ పెన్షన్ స్కీమ్ కాంపోనెంట్ కలసి ఉన్న సంగతిని గుర్తు చేశారు.

దీని వల్ల ఈపీఎఫ్ చందాదారులకు జరిగే నష్టం ఏమిటంటే వారికి కార్పస్లో 25 శాతం మాత్రమే క్యాష్ బెనిఫిట్గా లభిస్తుంది. కానీ ఎన్పీఎస్ సభ్యులుగా వారికి 40శాతం దక్కాలి. కాబట్టి ఈపీఎఫ్ విత్డ్రాయల్స్పై పన్ను వేయడమంటే అది సహజ న్యాయసూత్రాలకే వ్యతిరేకం. లెవెల్ ప్లేయింగ్ గ్రౌండ్ సూత్రానికే విరుద్ధం.

ఈపీఎఫ్ చందాదారులకు రెండు పెన్షన్లు ఎందుకు అన్న ప్రశ్నకు ఆర్థికశాఖ సహాయ మంత్రి సమాధానం వింటే బిత్తరపోతాం. ఆయన ఏమన్నారంటే ప్రతి ఈపీఎఫ్ అకౌంట్కు పెన్షన్ కాంపోనెంట్ ఉంటుందా అని అడిగారట. దీన్ని బట్టి అర్థమయ్యేదేమిటంటే ఈపీఎఫ్ చందాదారులంతా ఎంప్లాయిస్ పెన్షన్ స్కీములో అని వార్యంగా సభ్యులే అన్న కనీస విషయం కూడా తెలియని వాళ్లు ఆర్థిక శాఖలో ఉన్నారన్నమాట.

ఈపీఎస్లో అనేక లోపాలు, కొరతలు ఉన్నాయి. మొదట్లో ప్రకటించిన సదుపాయాలను కూడా ఆ తర్వాత తొలగించారు. పెన్షన్ కమిటీషన్ పేరుతో వెయ్యిరూపాయల కనీస పెన్షన్ కూడా అందరికీ ఇవ్వడం లేదు. ఈపీఎస్లో మరెన్నో అదనపు సదుపాయాలు సంపాదించుకోవాలి అదే సమయంలో పెన్షన్ అంటూ పొదుపు మొత్తాలపై దాడిని అంగీకరించకూడదు.

ఈపీఎఫ్ ఉపసంహరణలపై పన్నుకు వ్యతిరేకంగా నిరసనలు చాలా బలంగా వినిపించడంతో ప్రధాన మంత్రి కార్యాలయం ఆదేశంతో ఈ ప్రతిపాదనలను ఆర్థికశాఖ విరమించుకుంటోంది అంటూ సంకేతాలు వదిలారు.

ఈపీఎఫ్పై పన్ను వ్యవహారాన్ని అదేదో ప్రత్యేక అంశంగా చూడకూడదు. అది ప్రభుత్వవిధానాల్లో భాగంగానే కార్మిక వర్గంపై



కొనసాగుతున్న దాడిగానే చూడాలి. ఈ విధానాలకు వ్యతిరేకంగా మన పోరాటాలను కొనసాగించాల్సిందే.

2016, ఫిబ్రవరి 28న 'మన్ కీ బాత్' లో ప్రధాని మాట్లాడుతూ బడ్జెట్ రోజు తనకూ ఆర్థిక మంత్రికీ పరీక్షా దినమన్నారు. అవును నిజంగానే అది వాళ్లకు పరీక్షాసమయమే.

ఈపీఎఫ్ పై పన్ను వ్యవహారం వెనుక పెద్దకథే ఉంది. ఈపీఎఫ్, ఈఎస్ఐ లాంటి సామాజిక భద్రత పథకాలకు మంగళం పాడటమే ప్రభుత్వ ఉద్దేశం.

పోయిన బడ్జెట్ లో జైల్లో ఏమని వాదించారు పీఎఫ్ చందాదారులు ఎన్ పీఎస్ లో చేరడంలో ఈఎస్ఐ చందాదారులను మెడికల్ ఇన్సూరెన్సు పథకాల్లో చేరేందుకు స్వేచ్ఛ ఉందని వాదించారు.

సీఐటీయూ ఇతర కేంద్ర కార్మిక సంఘాలు ఈ ప్రతిపాదనలను గట్టిగా వ్యతిరేకించాయి. ఈపీఎఫ్ బ్రష్టుబోర్డు సమావేశంలో పాల్గొన్న కార్మిక మంత్రి దగ్గర ఈ ప్రతిపాదనలకు సరైన కారణాలే లేవు. అంతేకాదు ఈ ప్రతిపాదనలతో పాటు సీనియర్ సిబిజిన్లకు 'సామాజిక భద్రతా నిధి' అంటూ 6వేల కోట్ల రూపాయల ఈపీఎఫ్ కు ఎసరుపెట్టాలన్న ప్రయత్నాన్ని కూడా కార్మిక సంఘాలు గట్టిగా ప్రతిఘటించడంతో విరమించుకున్నారు.

నిజానికి ఈపీఎఫ్ నుండి ఎన్ పీఎస్ కు బదిలీ అవడమంటే అర్థం కార్పస్ మొత్తాన్ని స్టాక్ మార్కెట్ పరిధిలోకి తీసుకురావడమే. అందుకే ప్రభుత్వం ఈపీఎస్ కార్పస్ లో 15 శాతం స్టాక్ మార్కెట్ లో పెట్టుబడి పెట్టాలని నిబంధనలను మార్చేసింది. కేంద్ర కార్మిక సంఘాలు వద్దన్నా ఈ విషయంలో ప్రభుత్వం మొండిగా వ్యవహరించింది. ఇప్పుడు ఈపీఎఫ్ పొదుపు మొత్తాలపై పన్ను

వేయడం అంటే కార్మికుల పొదుపును స్టాక్ మార్కెట్ లో పందేరం చేయడమే.

**ఉపసంహరణ :**

ఈపీఎఫ్ ఉపసంహరణపై పన్ను వేయాలన్న బడ్జెట్ ప్రతిపాదనను కేంద్రం ఉపసంహరించుకుంది. బడ్జెట్ పై చర్చకూడా ప్రారంభంకాకుండానే మార్చి 8న కేంద్ర ఆర్థిక మంత్రి ఒక సుమోటో ప్రకటన చేశారు.

'పభుత్వానికి అందిన అభ్యర్థనల మేరకు ఈపీఎఫ్ ఉపసంహరణలపై పన్ను విషయంలో సమగ్ర సమీక్ష చేస్తూ బడ్జెట్ ఉపన్యాసంలోని 138, 139 పేరాల కింద చేసిన ప్రతిపాదనలను ఉపసంహరించుకుంటున్న ఎన్ పీఎస్ చందాదారులకు ఉపసంహరణ సమయంలో 45 శాతం మినహాయింపు మాత్రం కొనసాగుతుంది. ప్రస్తుత పరిస్థితుల్లో పన్ను ఆదాయం పెంచడం కోసం ప్రభుత్వం ఈ పని చేయలేదు. అసలు ఉద్దేశం ఏమంటే ఎన్ పీఎస్ లో ఎక్కువ మంది చేరేలా ప్రభుత్వం ఈ చర్య తీసుకుంది'.

ప్రభుత్వం ఈపీఎఫ్ ఉపసంహరణలపై పన్ను విధింపును ఇప్పటికీ సమర్థించుకుంటోంది. కార్మిక వర్గంలో వెల్లువెత్తిన వ్యతిరేకత కారణంగానే ఈ ప్రతిపాదన తాత్కాలికంగా మూలన పడ్డొచ్చు. కేంద్ర కార్మిక శాఖా మంత్రి కూడా ఈ ప్రతిపాదనలు వద్దు అని ప్రధాన మంత్రి కార్యాలయంపై ఒత్తిడి తెచ్చినట్లు బహిరంగంగానే ప్రకటించారు. కాబట్టి ఇపిఎఫ్ పన్ను ప్రతిపాదన ప్రధానమంత్రి కార్యాలయం నిర్ణయాలకు అనుగుణంగానే జరిగిందని అర్థం చేసుకోవాలి. దీనికి వ్యతిరేకంగా భవిష్యత్తులో కూడా అప్రమత్తంగా ఉండి పోరాటాలకు సిద్ధంగా ఉండాలి.

(అనువాదం ఎ.రఘునాథరెడ్డి)

## మన తెలంగాణ



తెలంగాణలోని మూలా కార్మికులకు వెల్ఫేర్ బోర్డు ఏర్పాటు చేయాలని మార్చి 28న హైదరాబాద్ లో కమిషనర్ కార్యాలయాన్ని ముట్టడించిన మూలా కార్మికులు, సభలో మాట్లాడుతున్న హైకోర్టు మాజీ న్యాయమూర్తి చంద్రకుమార్, సీఐటీయూ కార్యదర్శి పాలడుగు భాస్కర్





చట్టం-ఆంధ్రప్రదేశ్ పునర్ వ్యవస్థీకరణ చట్టం, 2014-ఆంధ్రప్రదేశ్ ప్రభుత్వ ఉద్యోగాలు (ప్రభుత్వ సర్వీసుల్లో నియామకాల క్రమబద్ధీకరణ, సిబ్బంది మరియు వేతనాల హేతుబద్ధీకరణ) చట్టం, 1994 (ఏక్టు 2 ఆఫ్ 1994) - తెలంగాణ రాష్ట్రానికి అనుసరణ-ఆదేశాలు-జారీ  
అర్ధిక(హెచ్ఆర్ఎం. I)శాఖ

జి.వో.ఎం.ఎస్.నం.16

తారీఖు: 26.02.2016

ఈ క్రిందివి చదవండి:-

1. ఆంధ్రప్రదేశ్ ప్రభుత్వ ఉద్యోగాలు (ప్రభుత్వ సర్వీసుల్లో నియామకాల క్రమబద్ధీకరణ, సిబ్బంది మరియు వేతనాల హేతుబద్ధీకరణ) చట్టం, 1994(ఏక్టు 2 ఆఫ్ 1994)
2. ఆంధ్రప్రదేశ్ పునర్ వ్యవస్థీకరణ చట్టం, 2014.

ఆదేశం:

1. జూన్ 2, 2014కు ముందు తయారు చేయబడ్డ ఏ చట్టాన్ని అనుసరించటానికి లేదా సవరించటానికి ఆంధ్రప్రదేశ్ పునర్ వ్యవస్థీకరణ చట్టం, 2014లోని సెక్షన్ 101 ద్వారా తెలంగాణ ప్రభుత్వానికి అధికారం ఇవ్వబడింది. జూన్ 2, 2014 నుండి 2 సంవత్సరాలు పూర్తికాక మునుపు అవసరమయిన, అవశ్యకమయిన మేరకు అటువంటి చట్టాన్ని తెలంగాణ రాష్ట్రంలో అమలుపర్చే వీలు కల్పించటానికి గానూ రద్దు చేయటం లేదా సవరించటం చేయవచ్చు.
2. 01.06.2014 నాటికి ఆంధ్రప్రదేశ్ రాష్ట్రంలో అమలులోవున్న 'ఆంధ్రప్రదేశ్ ప్రభుత్వ ఉద్యోగాలు (ప్రభుత్వ సర్వీసుల్లో నియామకాల క్రమబద్ధీకరణ, సిబ్బంది మరియు వేతనాల హేతుబద్ధీకరణ) చట్టం, 1994 (ఏక్టు 2 ఆఫ్ 1994)ను అవసరమయిన కొన్ని మార్పులు/సవరణలతో తెలంగాణ రాష్ట్రంలో అమలు చేయాల్సిన అవశ్యకత ఏర్పడింది;

తదనుసారంగా ఈ క్రింది నోటిఫికేషన్ తెలంగాణ రాష్ట్ర సాధారణ గెజిట్లో ప్రచురించబడుతుంది.

నోటిఫికేషన్

ఆంధ్రప్రదేశ్ పునర్ వ్యవస్థీకరణ చట్టం, 2014 (కేంద్ర చట్టం నం.6,2014) సెక్షన్ 101 కల్పించిన అధికారాలను ఉపయోగించుకుని, తెలంగాణ గవర్నరు ఈ క్రింది ఆదేశాలు ఇస్తున్నారు:-

1. (1) ఆంధ్రప్రదేశ్ (పబ్లిక్ సర్వీసుల్లో నియామకాల క్రమబద్ధీకరణ, సిబ్బంది మరియు వేతనాల క్రమబద్ధీకరణ) చట్టం, 1994 (ఏక్టు 2 ఆఫ్ 1994) (తెలంగాణ అనుసరణ) ఆర్డర్, 2016.

(2) 02-06-2014 నుండి అది అమలులోకి వచ్చిందని పరిగణించబడింది.

2. ఆంధ్రప్రదేశ్ సాధారణ క్లాజుల చట్టం, 1891 (ఏక్టు నం.1 ఆఫ్ 1891)

ఈ ఆర్డర్ను అర్థం చేసుకోవడానికి వర్తిస్తుంది. రాష్ట్ర చట్టాన్ని అర్థం చేసుకోవడానికి అదే చట్టం వర్తిస్తుంది.

3. ఈ ఆర్డర్ మరియు అక్కడ అనుసరించిన చట్టం కొరకు "రాష్ట్రం" అంటే ఆంధ్రప్రదేశ్ పునర్వ్యవస్థీకరణ చట్టం, సెక్షన్ 3లో పేర్కొన్న అర్థం మరియు ప్రాంతమే అవుతుంది.

4. ఆంధ్రప్రదేశ్ ప్రభుత్వ ఉద్యోగాల (ప్రభుత్వ సర్వీసుల్లో నియామకాల క్రమబద్ధీకరణ, సిబ్బంది మరియు వేతనాల హేతుబద్ధీకరణ) చట్టం, 1994 (ఏక్టు 2 ఆఫ్ 1994)లో

(ఎ) చట్టం యావత్తులో "ఆంధ్రప్రదేశ్" (పేరు లేదా చట్ట వివరణలో ఉన్నది తప్ప) మాటలు బదులు "తెలంగాణ" అని చేర్చాలి.

(బి) సెక్షన్ 10 తర్వాత, ఈ క్రింది సెక్షన్ను చేర్చాలి, ఈ పేరుతో:-

"కాంట్రాక్టు ఆధారితంగా నియమించబడ్డ వ్యక్తుల సర్వీసులు క్రమబద్ధీకరణ"

10-ఎ ఈ చట్టంలో ఉన్న దానితో సంబంధం లేకుండా, ఈ క్రింది షరతులకు లోబడి కాంట్రాక్టు పద్ధతిలో నియమించబడ్డ వ్యక్తుల సర్వీసులను అనుమతించబడ్డ ఖాళీలలో ప్రభుత్వం రెగ్యులరైజ్ చేయవచ్చు.

రెగ్యులరైజ్ చేయటానికి

1. సంబంధిత శాఖలలోని సరిసమానమయిన కేటగిరీలో పోస్టు ఖాళీగా ఉండటమనేది ముందస్తు షరతు.
2. నెల వేతనాల మీద పూర్తికాలం కాంట్రాక్టు పద్ధతిలో నియమించబడ్డ వ్యక్తుల రెగ్యులరైజేషన్ మాత్రమే పరిశీలించబడుతుంది.
3. తెలంగాణ రాష్ట్రం ఏర్పడిన రోజు జూన్ 2, 2014 నాటికి పనిచేస్తూ, రెగ్యులరైజేషన్ ప్రతిపాదన నాటికి సర్వీసులో కొనసాగుతున్న అర్హత గలిగిన వ్యక్తుల రెగ్యులరైజేషన్ పరిశీలించబడుతుంది.
4. అవిచ్ఛిన్నత కోసం ఎండాకాలం శెలవులు ఉండే విద్య, సంక్షేమం వంటి శాఖల్లో సర్వీసు బ్రేకులను లెక్కలోకి తీసుకోకూడదు. అనుమతిలేని గైర్జాబరు, క్రమశిక్షణ కేసులకు సంబంధించిన సర్వీసు బ్రేకులకు ఈక్షమార్హత వర్తించదు.
5. రెగ్యులరైజేషన్ ఆర్డర్స్ జారీ చేయబడి కేటగిరీలో నియామకం చేసిన తారీఖు నుండి రెగ్యులరైజేషన్ అమల్లోకి వస్తుంది.
6. రెగ్యులరైజేషన్ వలన ఉదయించే రిజర్వేషన్ల బ్యాక్లాగ్ కేరీఫార్వర్డ్ చేయబడి ఆ ప్రత్యేక క్యాటగిరీ బ్యాక్లాగ్ ఖాళీలుగా పరిగణించబడుతుంది.

(తెలంగాణ గవర్నర్ ఆదేశం మరియు పేరు మీద జారీ చేయబడినది)

ఎన్.శివశంకర్  
ప్రభుత్వ కార్యదర్శి



**తెలంగాణ ప్రభుత్వము**  
**ప్రభుత్వశాఖల్లో కొన్ని సర్వీసుల కాంట్రాక్టింగ్ & ఔట్సోర్సింగ్ - రెమ్యూనరేషన్ పెంపు - ఆదేశాలు - జారీ**  
**ఆర్డర్ (హెచ్ఆర్ఎం-1) శాఖ**

జీ.వో ఎం.ఎస్.నెం.14

19.02.2016

ఈ క్రిందివి చదవండి:-

1. జీ.వో ఆర్డీనం-2501, ఫైనాన్స్ (ఎస్ఎంపిసి) శాఖ తారీఖు 13.07.2006
2. జీ.వో ఆర్డీనం-4271, ఫైనాన్స్ (ఎస్ఎంపిసి) శాఖ, తారీఖు 01.11.2008
3. జీ.వో ఎంఎస్నం-3, ఫైనాన్స్ (ఎస్ఎంపిసి) శాఖ, తారీఖు 12.01.2011

**ఆర్డర్:**

1. శాఖల అవసరాలను సమర్థవంతంగా తీర్చటానికి కొన్ని సర్వీసులను ప్రభుత్వం కాంట్రాక్టింగ్/ఔట్సోర్సింగ్ చేస్తున్నది. పైన ఉన్న ప్రభుత్వ ఆర్డర్లు 1 మరియు 3లో, కొన్ని తరగతుల సర్వీసులకు కాలానుగుణంగా రెమ్యూనరేషన్ నిర్ణయించబడింది.
2. ప్రస్తుతం కాంట్రాక్టు/ఔట్సోర్సింగ్ సర్వీసులకు ఇస్తున్న రెమ్యూనరేషన్ను సమీక్షించి కొన్ని కేటగిరీలకు ఈ క్రింది విధంగా సవరిస్తూ ప్రభుత్వం ఆదేశాలు ఇస్తున్నది.

వ.నం	కాంట్రాక్టు/ ఔట్సోర్సింగ్ కేటగిరీ	పెంచిన రెమ్యూనరేషన్
1.	ఆఫీసు సబార్డినేట్, వాచ్మెన్, మాలి, కామాటి కుక్, సైకిల్ ఆర్డర్లీ, చౌకీదార్, లాబ్ అటెండర్, దఫీదార్, జమేదార్, రోనియో/జిరాక్స్ ఆపరేటర్, రికార్డు అసిస్టెంట్, షరాఫ్ క్యాషియర్, లిప్ట్ ఆపరేటర్ ఆర్పిఎస్ 2010లో వచ్చే పేస్కేల్స్ పొందుతున్న వారితో పోలి ఉన్న కేటగిరీ సర్వీసులు: రూ.6,700-20,110, 6,900-20,680, 7,100-21,250, 7,520-22,430, 7,740-23,040.	నెలకు 12,000 రూ.లు
2.	డ్రయివర్, జూనియర్ అసిస్టెంట్, జూనియర్ స్టెనో, టైపిస్టు, టెలిఫోన్ ఆపరేటర్, స్టోర్ కీపర్, ఫోటో గ్రాఫర్, ఎలక్ట్రిషియన్, మెకానిక్, ఫిట్టర్, లాబ్ అసిస్టెంట్, సినిమా/ఫిల్మ్/ఆడియో విజువల్/డేటా ఎంట్రీ ఆపరేటర్, సూపర్ వైజర్, లైబ్రేరియన్, మేనేజర్. ఆర్పిఎస్ 2010 పే స్కేల్ పొందుతున్న పోస్టులను పోలి ఉన్న ఇతర అన్ని కేటగిరీల సర్వీసులు: 7960-23650, 8440-24950, 9200-27000, 9460-27700 మరియు 10020-29200	నెలకు 15,000 రూ.లు
3.	సీనియర్ అసిస్టెంట్, సీనియర్ స్టెనో, సీనియర్ అకౌంటెంట్, అనువాదకులు, కంప్యూటర్ ఆపరేటర్/డిపిఓ. ఈ క్రింది ఆర్పిఎస్ 2010 పే స్కేల్స్ ఉన్న పోస్టులతో సమానమయిన ఇతర అన్ని కేటగిరీల సర్వీసులు: 10000-31550, 11530-33200, 11860-34050, 12550-35800, 12910-36700 మరియు 13660-38570	నెలకు 17,500 రూ.లు

3. పైన పేర్కొన్న కేటగిరీ సర్వీసులు గాకుండా ఫిక్సెడ్ కన్సాలిడేటెడ్ రెమ్యూనరేషన్ కలిగివున్న ఇతర వాటికి ప్రస్తుత రెమ్యూనరేషన్ మీద 50 శాతం పెంపుదల లేదా ఆర్పిఎస్ 2015లోని అటువంటి పోస్టుల టైం స్కేల్లోని కనిష్టంగా ఉన్న దానిలో ఏది తక్కువయితే దానికి మించకుండా రెమ్యూనరేషన్ నిర్ణయించాలి.
4. ఈ ఆర్డర్లు జనవరి 1, 2016 నుండి అమలులోకి వస్తాయి.
5. ఏజెన్సీలన్నీ తాము పనిలో పెట్టుకున్న వ్యక్తులందరికీ సవరించిన రెమ్యూనరేషన్ తప్పకుండా చెల్లించేలా ఔట్సోర్సింగ్కు ఇచ్చిన శాఖలన్నీ పర్యవేక్షించాలి.
6. పైన ఉన్న ప్రభుత్వ ఆర్డర్లు 2 లో జారీ చేయబడ్డ గైడ్లైన్స్ను కాంట్రాక్టు/ఔట్సోర్సింగ్ సర్వీసుల టెర్మ్స్ & కండిషన్స్కు సంబంధించి పాటించాలి.

(తెలంగాణ గవర్నరు పేరున ఆర్డర్ గా ఇవ్వబడింది)

ఎన్.శివశంకర్  
ప్రభుత్వ కార్యదర్శి



## సీఐటీయూ రాష్ట్ర కమిటీ సమావేశాల నిర్ణయాలు



సీఐటీయూ రాష్ట్ర కమిటీ సమావేశాలు మార్చి 20,21 తేదీల్లో విజయవాడలో జరిగాయి. రాష్ట్ర అధ్యక్షులు ఎస్.పుణ్యవతి అధ్యక్షత వహించిన ఈ సమావేశాల్లో ప్రధాన కార్యదర్శి ఎం.ఎ.గఫూర్ కార్యకలాపాల నివేదికను, కర్తవ్యాలను ప్రవేశపెట్టారు. ఈ క్రింది నిర్ణయాలు చేశారు. వాటి జయప్రదం కోసం కార్మికులు సహకరించాలని విజ్ఞప్తి చేసింది.

### రాష్ట్ర మహాసభల సన్నాహాలు

- ❑ జూన్ లో రాష్ట్ర మహాసభలు విజయవాడలో జరుగుతాయి.
- ❑ జిల్లాల్లో డివిజన్ మహాసభలు ఏప్రిల్ 15లోగా, జిల్లా మహాసభలు మే 15లోగా పూర్తి చేయాలి. రాష్ట్ర రంగాల జిల్లా మహాసభలు కూడా ఏప్రిల్ నెలాఖరులోగా పూర్తి చేయాలి. రాష్ట్ర రంగాల మహాసభలు మే 15లోగా పూర్తి చేయాలి.
- ❑ శ్రామిక మహిళా జిల్లా సదస్సులు ఏప్రిల్ లో పూర్తి కావాలి. శ్రామిక మహిళా రాష్ట్ర సదస్సు మే 15లోగా పూర్తి చేయాలి.
- ❑ మహాసభల సందర్భంగా కార్మికలోకం ప్రత్యేక సంచిక తేవాలి. కథలు, కవితల పోటీలను నిర్వహించాలి.
- ❑ మహాసభ మొదటి రోజు సుమారు లక్ష మందితో ప్రదర్శన, బహిరంగ సభలను జరపాలి. కామ్రేడ్ మాణిక్ సర్కార్ ముఖ్యఅతిథిగా పాల్గొంటారు. సమీకరణకై అన్ని యూనియన్ల జనరల్ బాడీ సమావేశాలు నిర్వహించాలి. రెడ్ డ్రస్ వాలంటీర్ల ప్రదర్శన ఏర్పాటు చేయాలి.
- ❑ మహాసభ సన్నాహంగా రాష్ట్రంలోని మూడు ప్రాంతాలు : 1. ఇచ్చాపురం, 2. తిరుపతి, 3. హిందూపురం నుండి ప్రారంభమైన జాతాలు రాష్ట్రం నలుమూలల మహాసభ ప్రచారాన్ని నిర్వహిస్తూ ప్రారంభరోజుకు విజయవాడకు చేరుకుంటాయి.
- ❑ మహాసభలకు ముందు వారం / పది రోజుల పాటు వివిధ జిల్లాల నుంచి వచ్చిన కళాబృందాలు విజయవాడ నగరంలోని అన్ని వీధుల్లో ప్రదర్శనలు ఇస్తూ మహాసభ ప్రచారాన్ని నిర్వహించాలి.
- ❑ మహాసభ సందర్భంగా సరళీకరణ, ఆర్థిక విధానాలు - కార్మికులపై దాని ప్రభావాలు ప్రపంచ వ్యాపితంగా సాగుతున్న ప్రతిఘటన ఉద్యమాలపై ఒక ఫోటో ఎగ్జిబిషన్ ను విజయవాడలో నిర్వహించాలి. మహాసభ జరిగినన్ని రోజులూ ఎగ్జిబిషన్ తో పాటు సాంస్కృతిక ప్రదర్శనలు నిర్వహించాలి. ఎగ్జిబిషన్ నిర్వహణకు వర్క్ షాపు రాష్ట్ర కేంద్రంలో నిర్వహించాలి.

### ఇతర కర్తవ్యాలు

- ❑ జిల్లా కేంద్రాల్లో స్కీమ్ వర్కర్ల జిల్లా కమిటీలతో సమావేశాలు/సదస్సులు నిర్వహించాలి. ఏప్రిల్ 10న మండల కేంద్రాల్లో స్కీమ్ వర్కర్ల సదస్సులు నిర్వహించాలి. కేంద్ర ప్రభుత్వ విధానాలపై లబ్ధిదారులకు, స్కీమ్ వర్కర్లకు కరపత్రాలు విస్తృతంగా పంపాలి.
- ❑ మే దినోత్సవం ఒక రోజు కాకుండా మే 1 నుండి 8 వ తేదీ వరకు రాష్ట్రంలోని కార్మికవాడల్లో, నివాస ప్రాంతాల్లో నిర్వహించాలి. కేవలం ఉపన్యాసాలు కాకుండా సాంస్కృతిక కార్యక్రమాలు నిర్వహించాలి. బాగా పాడగల లేదా నటించగల కళాకారులను గుర్తించి మహాసభ సందర్భంగా విజయవాడలో ప్రచారం చేయడానికి సమీకరించాలి.
- ❑ సీఐటీయూ అఖిల భారత కమిటీ పిలుపు మేరకు మే 30వ తేదీ నుండి జూన్ 30వ తేదీ వరకూ 12 డిమాండ్లను ప్రచారం చేస్తూ కార్మికులను కూడగట్టాలి. వచ్చే సెప్టెంబర్ లో తలపెట్టిన అఖిల భారత సమ్మె విజయవంతానికై ప్రచార జాతాలను నిర్వహించాలి.
- ❑ మెడికల్ & హెల్త్ రంగంలోని నేషనల్ హెల్త్ మిషన్ లోని అన్ని విభాగాల కాంట్రాక్టు, టెంపోరరీ ఉద్యోగుల జిల్లా సదస్సులు నిర్వహించి కమిటీలను ఏర్పాటు చేయాలి. ప్రభుత్వం అవలంబిస్తున్న ప్రైవేటీకరణ విధానాలకు వ్యతిరేకంగా ధర్నాలు నిర్వహించేలా ఫోలో అప్ చేయాలి.



# సెప్టెంబర్ 2న జాతీయ సమ్మె

- కార్మిక సమస్యలు పరిష్కరించడంలో ప్రభుత్వ వైఫల్యం
- 10 కేంద్ర కార్మిక సంఘాల జాతీయ సదస్సు నిర్ణయం
- 13 డిమాండ్లతో కార్మికులు సమ్మెలోకి
- జూలైలో రాష్ట్ర, జిల్లా స్థాయి సన్నాహక సదస్సులు
- ఆగస్టు 9న రాష్ట్ర రాజధానులు, పారిశ్రామికవాడల్లో దీక్షలు

దేశం వ్యాప్తంగా ఏళ్ల తరబడి పేరుకుపోయిన కార్మిక సమస్యల పరిష్కారానికి సెప్టెంబర్ 2 జాతీయ సమ్మెతో కార్మిక శక్తిని చాటాలని 11 కేంద్ర కార్మిక సంఘాల జాతీయ సదస్సు పిలుపు నిచ్చింది. గతంలో కేంద్ర ప్రభుత్వానికి నివేదించిన 12 డిమాండ్లతో పాటు ఇటీవల కేంద్ర ప్రభుత్వం తీసుకున్న ప్రభుత్వ సంస్థల్లో పెట్టుబడుల ఉపసంహరణ నిర్ణయాన్ని తీవ్రంగా వ్యతిరేకిస్తున్నట్లు సదస్సు పేర్కొంది.

మొత్తం 13 డిమాండ్ల పరిష్కారం కోసం కార్మిక సమ్మె చేయాలని సదస్సు నిర్ణయించింది. ఈ మేరకు ఢిల్లీలో మార్చి 30న కానిస్టిట్యూషన్ క్లబ్ లో 10 కేంద్ర కార్మిక సంఘాలు, ఇతర స్వతంత్ర ఉద్యోగులు వర్కర్స్ సంఘాల జాతీయ సదస్సు జరిగింది.

సిఐటియు, ఎఐటియుసి, ఐఎన్ టీయుసి, హెచ్ఎంఎస్, టీయుసిసి, ఎస్ఈడబ్యూఎ, ఎఐసిసిటియు, యుటియుసి, ఎల్పిఎఫ్, బిజ్ఎంకు, ఇన్సూరెన్సు, డిఫెన్స్, రైల్వే, కేంద్ర, రాష్ట్ర ప్రభుత్వ ఉద్యోగులు ఇతర సర్వీసుల ఉద్యోగులు ఈ సదస్సులో పాల్గొన్నారు. ఈ సదస్సులో జాతీయ సమ్మె సన్నాహక సదస్సులకు రాష్ట్ర, జిల్లా సదస్సులను జూలైలో జరపాలని, ప్రజల్లోకి, వ్యవసాయ కార్మికుల్లోకి ప్రచారాన్ని తీసుకెళ్లాలని, అలాగే ఆగస్టు 9న అన్ని రాష్ట్రాల్లో రాజధానులు, పారిశ్రామిక వాడల్లో దీక్షలు చేపట్టాలని నిర్ణయించింది. ఈ సందర్భంగా సిఐటియు జాతీయ ప్రధాన కార్యదర్శి తపన్ సేన్ మాట్లాడుతూ గతంలో కార్మిక సంఘాలు అన్నీ సంయుక్తంగా 12 డిమాండ్లను కేంద్ర ప్రభుత్వం దృష్టికి తీసుకెళ్లాయని, కానీ ఒక్క డిమాండ్ మాత్రమే పరిష్కారం కాలేదని తెలిపారు.

కాగా ఈ ఏడాది బడ్జెట్ సమావేశాల్లో ప్రభుత్వ రంగాన్ని కుదేలు చేసేందుకు నిర్ణయం తీసుకున్నారని, ఎటిపిసి, బిహెచ్సిఎల్ లాంటి ప్రభుత్వ రంగ సంస్థల్లో పెట్టుబడులను ఉపసంహరించుకొని, కార్పొరేట్లకు కట్టబెట్టే ప్రయత్నంలో ప్రభుత్వం కుట్రలు పన్నుతోందని విమర్శించారు. ఇలా దేశ సంపదను విదేశాలకు మళ్లించడమే దేశద్రోహం అని పేర్కొన్నారు. ధరల పెరుగుదల, నిరుద్యోగం, కనీస వేతనాలు, కాంట్రాక్ట్, డైలీ వేజ్ కార్మికులు, స్కీమ్ వర్కర్ల సమస్యల్లో ఒక్కటి కూడా నెరవేరలేదని గుర్తుచేశారు. కేంద్ర ప్రభుత్వం కార్మిక సమస్యలు పరిష్కరించడంలో విఫలమైందని విమర్శించారు. అలాగే కార్మిక చట్టాల్లో సంస్కరణలు చేసే కుట్రలకూ ప్రభుత్వం పూనుకుంటోందని తెలిపారు. ఇలాంటి కుట్రలకు పాల్పడుతున్న కేంద్ర ప్రభుత్వానికి వ్యతిరేకంగా, ప్రభుత్వ రంగ సంస్థల పరిరక్షణకు, కార్మికుల హక్కుల రక్షణకు ఉద్యమమే



మార్గమన్నారు. గతంలో సదస్సు ఏర్పాటుకు ఆంగీకరించిన బిఎంఎస్..బిజెపి, ఆరెస్సెస్ ఒత్తిళ్లకు లోనై సదస్సులో పాల్గొలేదని చెప్పారు. బిఎంఎస్లో ఉండే కార్మికులకు కూడా ప్రభుత్వ చర్యలు వల్ల నష్టం కలుగుతుందని, కనుక బిఎంఎస్లో ఉండే కార్మికులూ సమస్యల పరిష్కారానికి కలసి రావాలని సదస్సు ద్వారా కోరారు. కార్మికవర్గ ఐక్యతను ఐఎన్ టీయుసి నాయకులు సంజీవరెడ్డి నొక్కిచెప్పారు. కేంద్ర స్థాయిలో ఉండే కార్మిక వర్గ ఐక్యత, క్షేత్ర స్థాయిలోకి తీసుకెళ్లాలని నాయకులు సూచించారు.

ప్రభుత్వం చర్యలను వ్యతిరేకించినా, ఆర్ఎస్ఎస్, బిజెపి విధానాలను విమర్శించినా దేశద్రోహం ముద్ర వేస్తున్నారని ఎఐటియుసి నాయకులు గురుదాస్ గుప్తా అన్నారు. ఈ పద్ధతి కొనసాగితే రాబోయే రోజుల్లో కార్మికుల హక్కుల గురించి మాట్లాడితే దేశద్రోహం అంటారని ఆయన అన్నారు. ఇప్పటికే సంఘాలు పెట్టుకునేందుకు అనేక చోట్ల ఆంగీకరించటం లేదని, యూనియన్స్ రిజిస్ట్రేషన్ చేయటం లేదని తెలిపారు. కార్మికులు సమస్యల పరిష్కారానికి గొంతెత్తితే జైల్లో పెడుతున్నారని పేర్కొన్నారు. కార్మికుల హక్కులు అణచివేసి, పెట్టుబడుదారులకు లాభాలు చేకూర్చే విధానాలు మోడీ ప్రభుత్వం రూపొందిస్తోందని విమర్శించారు. ఈ విధానాలకు వ్యతిరేకంగా, దేశ రక్షణకు ఐక్య ఉద్యమాన్ని ఉధృతం చేయాలని పిలుపు ఇచ్చారు.

ఈ సదస్సుకు సిఐటియు జాతీయాధ్యక్షుడు ఎ.కె. పద్మనాభన్, ఎఐటియుసి నాయకులు అమర్జిత్ కౌర్, హెచ్ఎంఎస్ నాయకులు రాజా శ్రీధర్, ఐఎన్ టీయుసి నాయకులు అమిత్ యాదవ్, ఎటియుటి యుసి నాయకులు సత్యవన్ సింగ్, ఎస్ఈడబ్యూఎ నాయకులు సంజనా, ఎఐసిసిటియు నాయకులు సంతోష్ రాయ్, యుటియుసి నాయకులు సత్యజిత్ సింగ్, ఎల్పిఎఫ్ నాయకులు మోహన్ కుమార్లు అధ్యక్ష వర్గంగా వ్యవహరించారు. ఈ కార్యక్రమంలో సిఐటియు నాయకులు హేమలత, ఆర్.సిందు, ఆర్. లక్ష్మయ్య, అజయ్ కుమార్, ఎఐయుటియుసి నాయకులు శంకర్ షాహ, ఎస్ఈడబ్యూఎ నాయకులు లతా యాదవ్, యుటియుసి నాయకులు అభినయ్ రాయ్, ఎల్పిఎఫ్ నాయకులు సుబ్బారామన్లు పాల్గొన్నారు.



# మిడ్డే మీల్ పథకాన్ని పైవేట్ సంస్థలకు అప్పగించాడు



మహాసభలో మాట్లాడుతున్న అఖిల భారత అధ్యక్షులు ఎస్.వరలక్ష్మి



హాజరైన ప్రతినిధులు

ఎపి మధ్యాహ్న భోజన పథకం వర్కర్స్ యూనియన్ రాష్ట్ర 3వ మహాసభలు మార్చి 19,20 తేదీల్లో గుంటూరులో జరిగాయి. మహాసభలు ప్రారంభ సూచికగా యూనియన్ రాష్ట్ర అధ్యక్షురాలు జి.వరలక్ష్మి పతాకాన్ని ఎగువవేశారు. మహాసభ ప్రారంభానికి ముందు 'సంక్షేమ పథకాలు-ప్రభుత్వ విధానాలు' అనే అంశంపై జరిగిన సదస్సులో మాజీ ఎమ్మెల్యే కె.యస్.లక్ష్మణరావు మధ్యాహ్న భోజన వర్కర్స్ యూనియన్ జాతీయ అధ్యక్షులు ఎస్.వరలక్ష్మి సిఐడియు రాష్ట్ర అధ్యక్షులు ఎస్.పుణ్యవతి గారు ప్రసంగిస్తూ ఈ పథకం ఎవర దయా దాక్కిణ్యాలపై రాలేదని, పోరాట ఫలితంగా వచ్చిందని, ఈ పథకం అమలు తర్వాత డ్రాపౌట్స్ తగ్గాయని, విద్యార్థుల హాజరు పెరగటంతో పాటు, పేద విద్యార్థులకు పౌష్టికాహారం అందుతోందని ఎస్.సిఆర్.టి పరిశీలనలో వెల్లడైంది. మోడీ ప్రభుత్వం ఈ పథకం నిర్వహణ చేయటానికి పూనుకుంది. అందులో భాగంగా పథకానికి కేటాయింపులను దారుణంగా కుదించారు. బడిపిల్లలకు నాణ్యమైన వేడి వేడి భోజనం అందించాలని సుప్రీంకోర్టు చెపితే ప్రభుత్వం ద్వారా మహిళల స్థానంలో ఇస్కాన్ వంటి సంస్థలకు నిర్వహణను అప్పగించాలని చూస్తోంది. తమిళనాడు, కర్నాటక రాష్ట్రాల్లో వేతనాలు పెంపు, సివిల్ సప్లై ద్వారా సరుకులు అందించటం, వర్కర్లను డైరెక్టు రిక్రూట్మెంటు

చేసుకోవడం, గుర్తింపు కార్డులు, ప్రమాద బీమా సౌకర్యాలు కల్పిస్తున్నారు. మన రాష్ట్ర ప్రభుత్వం బడ్జెట్ రిలీజు చేయకపోవడం, వేతనాల పెంపు లేక వర్కర్లు అనేక ఇబ్బందులెదుర్కొంటున్నారు. ప్రభుత్వ విధానాలకు వ్యతిరేకంగా సంఘటితంగా పోరాడాలని పిలుపు నిచ్చారు.

రాష్ట్ర మహాసభ మధ్యాహ్నం 3 గంటలకు జి.వరలక్ష్మి నాగరాణి, బషీరున్నీసా అధ్యక్షతన ప్రారంభమైంది. అఖిలభారత అధ్యక్షురాలు ఎస్.వరలక్ష్మి సంఘ నిర్మాణాన్ని, సభ్యత్వాన్ని అభివృద్ధి చేసుకోవాలని, కింద స్థాయి కమిటీల ఫంక్షనింగ్ మెరుగుపడాలని పిలుపునిచ్చారు. కార్యదర్శి కె.స్వరూపరాణి ప్రవేశ పెట్టిన కార్యకలాపాల, నిర్మాణ నివేదికపై 13 జిల్లాల నుండి 24 మంది మాట్లాడారు. మహాసభలో పథకాన్ని స్వచ్ఛంద సంస్థలకు అప్పగించరాదని, పెరుగుతున్న ధరలకు అనుగుణంగా వేతనాలు పెంచాలని, సివిల్ సప్లై ద్వారా సరుకులు అందించాలని, వర్కర్లకు గుర్తింపుకార్డులు, ప్రమాద బీమా సౌకర్యం కల్పించాలని, ఏప్రిల్ 10న స్కీం వర్కర్లు డిమాండ్ డే సందర్భంగా సదస్సులు నిర్వహించాలని మహాసభ తీర్మానించింది. 9 మంది ఆఫీస్ బేరర్స్, 26 మందితో కమిటీ ఎన్నికైంది.

## కలెక్టరేట్ల వద్ద మధ్యాహ్న భోజన కార్మికుల ధర్మాలు

పెండింగ్ బిల్లులు, జీతాల బకాయిలను తక్షణమే చెల్లించాలని డిమాండ్ చేస్తూ ఆంధ్రప్రదేశ్ మధ్యాహ్న భోజన పథకం కార్మికుల యూనియన్ (సిఐడియు) ఆధ్వర్యంలో మార్చి 14న రాష్ట్రంలో పలుచోట్ల ధర్మాలు నిర్వహించారు. ఈ సందర్భంగా అనేకచోట్ల భోజన పథకం కార్మికులను అరెస్టు చేశారు. విశాఖ కలెక్టరేట్ ఎదుట ధర్మానుద్దేశించి యూనియన్ జిల్లా కార్యదర్శి జి.వరలక్ష్మి, గౌరవాధ్యక్షులు ఎస్.అరుణ మాట్లాడుతూ.. బిల్లులు సకాలంలో అందక మధ్యాహ్న భోజన పథకం కార్మికులు అవస్థలు పడుతున్నారన్నారు. వడ్డీలకు అప్పులు చేస్తూ పథకాన్ని నిర్వహిస్తున్నారని చెప్పారు. ప్రకాశం జిల్లా ఒంగోలులో కలెక్టరేట్ వద్ద ధర్మా చేశారు. కలెక్టర్ కు వినతిపత్రం ఇచ్చారు. చిత్తూరు జిల్లాలోని మధ్యాహ్న భోజన కార్మికులు 'ఫలో కలెక్టరేట్' నిర్వహించి ముట్టడికి పూనుకున్నారు. ప్రధాన గేటు వద్ద బైరాయించి నిరసన తెలిపారు. కార్యాలయంలోకి వెళ్లేందుకు ప్రయత్నించడంతో పోలీసులు మధ్యాహ్న భోజన కార్మికులను అరెస్టు చేసి జైలులో స్టేషన్ కు తరలించారు. అనంతరం సొంత పూచీకత్తుపై విడుదల చేశారు. కర్నూలు కలెక్టరేట్ ఎదుట జరిగిన ధర్మానుద్దేశించి యూనియన్ నాయకులు టి.చంద్రుడు ప్రసంగించారు.



# ఆశాలపై ఉక్కుపాదం

చివరికి దాదాపు స్వచ్ఛంద సేవలందిస్తున్న ఆశా మహిళా వర్కర్ల మీదా రాష్ట్ర ప్రభుత్వం నిర్బంధాన్నే ప్రయోగించింది. వందలాది మందిని అరెస్టులు చేయించింది. తమకు వేతనాన్ని పెంచాలని, పెండింగ్ వేతనాలు చెల్లించాలని కోరిన ఆశా వర్కర్ల గొంతును ప్రభుత్వం నొక్కేందుకు యత్నించింది. సిఐటియు అనుబంధ ఎపి వాలంటరీ హెల్త్ వర్కర్స్ (ఆశా) యూనియన్ పిలుపుతో మార్చి 4న జరిగిన చలో విజయవాడ ఆందోళనను అణచివేసేందుకు సర్కారు పోలీసులతో బలప్రయోగం చేయించింది. జిల్లాలో అరెస్టులను ఎదుర్కొని విజయవాడకు చేరిన ఆశా వర్కర్లను ఇక్కడా ఎక్కడిక్కడ అరెస్టులు చేశారు. వారి పోరాటానికి మద్దతు తెలిపిన ప్రజా సంఘాలను, పిడిఎఫ్ ఎమ్మెల్సీలను సైతం అరెస్టు చేశారు. విజయవాడ నగరంలో 144 సెక్షన్ విధించిన్నట్లుగా పోలీసులు ప్రవర్తించారు. రాష్ట్రం నలుమూలల నుంచి విజయవాడకు బయలు దేరుతున్న ఆశా వర్కర్లను అక్కడా ముందస్తు అరెస్టులు చేశారు. మార్చి 3న రాత్రి విజయవాడ తుమ్మల పల్లి కళాక్షేత్రానికి చేరుకున్న ఆశాలను అర్ధరాత్రి సమయంలో అరెస్టులు చేశారు. పోలీసులు అక్కడే మకాం వేసి రాత్రి నుంచి అక్కడికి చేరుకుంటున్న వారిని అరెస్టులు చేశారు. వీరిలో ఆశా వర్కర్లతోపాటు

వివిధ ప్రజా సంఘాల నాయకులనూ పోలీసులు బలవంతంగా వ్యాన్లో పడేశారు. రైళ్లలో విజయవాడకు చేరుకున్న వారిని రైల్వే స్టేషన్లోను, బస్సుల్లో వచ్చిన వారిని బస్ స్టేషన్లోనూ అరెస్టులు చేశారు. అయినా ఉదయం రైల్వే స్టేషన్ నుంచి ప్రారంభమైన ఆశా వర్కర్ల ర్యాలీని పోలీసులు ఐలాపురం హోటల్ వద్ద ఆపి, వారిని లాక్కెల్లి వ్యాన్లో పడేశారు. ఈ దశలో పోలీసులకు, వర్కర్ల మధ్య తోపులాట చోటు చేసుకుంది. మహిళలని కూడా చూడకుండా పోలీసులు విచక్షణ రహితంగా వ్యవహరించారు. ముందుగా సిఐటియు రాష్ట్ర అధ్యక్షులు ఎస్ పుణ్యవతి, ఎపి వాలంటరీ హెల్త్ వర్కర్స్ యూనియన్ (ఆశా) రాష్ట్ర అధ్యక్ష, ప్రధాన కార్యదర్శులు వై మంగమ్మ, కె ధనలక్ష్మి, పిడిఎఫ్ ఎమ్మెల్సీ ఎంవిఎస్ శర్మ, సిపిఎం రాష్ట్రకార్యదర్శి వర్గ సభ్యులు వై బాబూరావును ఐలాపురం హోటల్ వద్ద అరెస్టు చేశారు. ఎమ్మెల్సీ శర్మ పట్ల ఎసిపి రామకృష్ణ దురుసుగా ప్రవర్తించారు. ఎమ్మెల్సీ అనే మర్యాద కూడా ఇవ్వకుండా ఆయనను తోసివేశారు. బిఆర్ టిఎస్ రోడ్డు వద్ద ఆందోళన చేస్తున్న పిడిఎఫ్ మరో ఎమ్మెల్సీ గేయానంద్ను, సిఐటియు రాష్ట్ర కార్యదర్శులు కె ఉమామహేశ్వరరావు, బేబీరాణి, డివైఎఫ్ఐ రాష్ట్ర అధ్యక్షులు మాధవ్ను అరెస్టు చేశారు.

## ఆశా వర్కర్లకు కనీస వేతనాల కోసం మంత్రికి వినతి

ఆశా వర్కర్లకు ప్రభుత్వం కనీస వేతనం చెల్లించాలని ఎం.ఎల్.సిలు గేయానంద్, బొడ్డు నాగేశ్వరరావు, శ్రీనివాసులు రెడ్డి, ఎపి హెల్త్ వర్కర్స్ యూనియన్ రాష్ట్ర ప్రధాన కార్యదర్శి కె.ధనలక్ష్మి కోరారు. ఈ మేరకు వైద్య ఆరోగ్యశాఖా మంత్రి కామినేని శ్రీనివాస్కు వారు మార్చి 10న వినతిపత్రాన్ని అందించారు. ఆశా వర్కర్లకు పారితోషికాలు పెంచాలని, బకాయిలు, ఏజెన్సీ ఆశాల గౌరవ వేతనాల బకాయిలు చెల్లించాలని అర్జీలో కోరారు. పదేళ్లుగా గ్రామస్థాయిలో గర్భవతులు, బాలింతల సంరక్షణతో పాటు ఆసుపత్రుల్లో కాన్పులు జరిగేలా చూడటం వంటి సేవలందిస్తున్నారని మంత్రి దృష్టికి తీసుకెళ్లారు. 104 బకాయిలు చెల్లించి పారితోషికాన్ని రూ.300కు పెంచాలన్నారు. దీనిపై మంత్రి స్పందిస్తూ ఏప్రిల్ మొదటి వారంలో విజయవాడలో రాష్ట్ర నాయకులతో సమావేశం ఏర్పాటు చేస్తామని హామీ ఇచ్చారు. చర్చలు నిర్వహించి సమస్యలు పరిష్కరిస్తామని తెలిపారు.

## టిటిడి కార్మికుల ఛలో ఆసెంజ్

ప్రభుత్వం ఎన్ని ఆటంకాలు కలిగించినా మార్చి 14న తిరుమల తిరుపతి దేవస్థానం (టిటిడి) కాంట్రాక్టు ఎంప్లాయిస్ అండ్ వర్కర్స్ యూనియన్ ఛలో ఆసెంజ్ జరిగింది. సిఐటియు ఆధ్వర్యంలో పెద్ద సంఖ్యలో కార్మికులు హైదరాబాద్కు తరలివచ్చారు. తిరుపతి, శ్రీకాళహస్తి, రేణిగుంట, పాకాల రైల్వే స్టేషన్లలో కార్మికులను పోలీసులు అరెస్టు చేశారు. హైదరాబాద్ ఇందిరాపార్కు వద్ద టిటిడి కాంట్రాక్టు, ఔట్సోర్సింగ్ ఉద్యోగులు ఆందోళన నిర్వహించారు. టిటిడి కాంట్రాక్టు కార్మికుల సమస్యల పరిష్కారం కోసం సి.ఎం.చంద్రబాబు సొంతూరు నారావారిపల్లెలోని ఇంటి ఎదుట ఆందోళన చేస్తామని సిఐటియు ఆంధ్రప్రదేశ్ రాష్ట్ర ప్రధాన కార్యదర్శి ఎం.ఎ.గౌరవ్ హెచ్చరించారు. టిటిడి కార్మికుల సంఘం ప్రధాన కార్యదర్శి టి.సుబ్రహ్మణ్యం అధ్యక్షతన జరిగిన ఈ కార్యక్రమంలో సిఐటియు చిత్తూరు జిల్లా ప్రధాన కార్యదర్శి కె.మురళి, సిపిఎం చిత్తూరు జిల్లా కార్యదర్శి కుమార్ రెడ్డి తదితరులు పాల్గొన్నారు. ఏటా రూ.2,700 కోట్ల ఆదాయం వచ్చే టిటిడికి సామాజిక బాధ్యత పూర్తిగా లోపించిందన్నారు. 12 వేల మంది కాంట్రాక్టు, ఔట్సోర్సింగ్ ఉద్యోగులకు టైం స్కేల్ జీతాలను అమలు చేయటం వల్ల టిటిడిపై రూ.20 కోట్లకు మించి భారం పడదన్నారు. ఆందోళన చేస్తున్న వారిపై లాఠీలు రుగ్ధిపించి అక్రమంగా అరెస్టు చేస్తున్నారని విమర్శించారు. కార్మికుల సమస్యల పరిష్కారం అయ్యేంత వరకు ఉద్యమాన్ని మరింత తీవ్రతరం చేయాలని పిలుపునిచ్చారు. టిటిడి కాంట్రాక్టు, ఔట్సోర్సింగ్ కార్మికుల సమస్యల పరిష్కారానికి పిడిఎఫ్ శాసనమండలి సభ్యులు మద్దతు ప్రకటించారు. ఐదేళ్ళ సర్వీసున్న వారికి టైం స్కేల్ వర్తింపజేయాలని, ఈఎస్ఐ, పిఎఫ్ సౌకర్యం కల్పించాలంటూ మండలిలో వాయిదా తీర్మానం ఇచ్చినట్లు ఎమ్మెల్సీలు యండపల్లి శ్రీనివాసులు రెడ్డి, విఠపు బాలసుబ్రహ్మణ్యం చెప్పారు.



## కాంట్రాక్టు & జాబ్ సెక్యూరింగ్ ఎంప్లాయిస్ ఛలో విజయవాడ



రాష్ట్ర వ్యాప్తంగా ప్రభుత్వ శాఖలు, కార్పొరేషన్లు, ప్రభుత్వ సొసైటీలు, స్థానిక సంస్థలు, కేంద్ర/రాష్ట్ర ప్రభుత్వ పథకాలు, యూనివర్సిటీల్లోని కాంట్రాక్టు, జాబ్ సెక్యూరింగ్, పార్ట్ టైం కాంట్రాక్టు ఉద్యోగులు బోధన సిబ్బందికి, గౌరవ వేతన ఉద్యోగులకు 10వ పిఆర్ సి ప్రకారం సంబంధిత కేడర్ల కనీస బేసిక్ ను వర్తింపచెయ్యాలని, రెగ్యులరైజ్ చెయ్యాలని, ఇతర సమస్యలను పరిష్కరించాలని కోరుతూ మార్చి 3న ఛలో విజయవాడ కార్యక్రమం జరిగింది.

రాష్ట్ర వ్యాప్తంగా 3 లక్షల మంది పై కేటగిరీల ఉద్యోగులు వివిధ ప్రభుత్వ శాఖలు, సంస్థలలో పని చేస్తున్నారు. కేవలం 9338 మంది కాంట్రాక్టు ఉద్యోగులు 50వేల మంది జాబ్ సెక్యూరింగ్ ఉద్యోగులు మాత్రమే పని చేస్తున్నారని ప్రభుత్వం లెక్కలు చెబుతోంది. గత 12 సంవత్సరాలుగా అతి తక్కువ వేతనాలతో మన చేత పనిచేయించుకుంటున్న ప్రభుత్వం కనీసం మమ్మల్ని గుర్తించడంలేదు. రెగ్యులర్ ఉద్యోగులతో సమానంగా పనిచేస్తున్నా మనకి ఏ సౌకర్యాలు అమలు చేయడం లేదు. గతంలో 8,9 వ పిఆర్ సి లు వచ్చినప్పుడు పోరాటాల ద్వారానే రెగ్యులర్ ఉద్యోగుల మినిమం బేసిక్ ను కాంట్రాక్టు & జాబ్ సెక్యూరింగ్ ఎంప్లాయిస్ సాధించుకున్నారు. పోరాటాలతోనే 8వ పిఆర్ సి తర్వాత జి.ఓ 2501, 9వ పిఆర్ సి తర్వాత జి.ఓ 3 లను నాటి ప్రభుత్వాలు విడుదల చేసాయి. 10 పిఆర్ సి ని ప్రకటించి నెలలు గడుస్తున్నా జీతాల పెంపుదలపై రాష్ట్ర

ప్రభుత్వం నోరు మెదపకపోవడం శోచనీయం. తెలంగాణ ప్రభుత్వం ఇప్పటికే వేతనాలు పెంచుతూ రెగ్యులరైజ్ చేయడానికి జి.వోలు కూడా జారీ చేసింది.

పై సమస్యల పరిష్కారానికి మూడు నెలలగా ముఖ్యమంత్రిగారికి, ఆర్థిక శాఖ మంత్రిగారికి, అధికారులకు అనేక వినతి పత్రాలు సమర్పించినా ప్రభుత్వం స్పందించకపోవడంతో మార్చి 3న 'ఛలో విజయవాడ' జరిగింది. ప్రభుత్వం స్పందించి కాంట్రాక్టు, జాబ్ సెక్యూరింగ్ ఉద్యోగులకు వేతనాలను పెంచాలని, సమస్యలను వెంటనే పరిష్కరించాలని విజ్ఞప్తి చేశారు.

### కాంట్రాక్ట్ కార్మికుల వేతనాలు పెంచరు.. ఎమ్మెల్యేలు, ఎమ్మెల్సీలు వేతనాలు పెంచుకుంటే ఎలా..?: పిడిఎఫ్

వేతనాల పెంపును శాసనమండలిలో పిడిఎఫ్, కాంగ్రెస్ వ్యతిరేకించాయి. ఐదారు వేల రూపాయలకు పని చేస్తున్న కాంట్రాక్ట్ కార్మికులు వేతనాలు పెంచమంటే ఇష్టపడని ప్రభుత్వం, సభ్యుల వేతనాలు పెంచుకుంటే ప్రజలు ఏమనుకుంటారని పిడిఎఫ్ సభ్యులు ప్రశ్నించారు. ఈ బిల్లును పిడిఎఫ్ సభ్యులు గేయానండ్, శ్రీనివాసరెడ్డి, కాంగ్రెస్ సభ్యుడు చెంగల్రాయుడు వ్యతిరేకించారు. ఈ సందర్భంగా గేయానండ్ మాట్లాడుతూ మన వేతనాలు మనమే పెంచుకుంటే ఎలా అని ప్రశ్నించారు. ఇది నైతికంగా సరికాదన్నారు. కాంట్రాక్ట్ కార్మికులు సహా ఇతరులు ఐదారు వేల రూపాయలకే పని చేస్తూ జీవనం గడుపుతున్నారని వివరించారు. వేతనాలు పెంచాలని కార్మిక వర్గం కోరితే పెంచడానికి ప్రభుత్వం ఇష్ట పడడం లేదన్నారు. రాష్ట్రం ఆర్థికంగా ఇబ్బందుల్లో ఉందని చెబుతూ, అదనంగా ఖర్చు చేయడానికి ప్రభుత్వం సిద్ధపడడం లేదని, అలాంటప్పుడు మన వేతనాలు పెంచుకుంటే ప్రజలు ఏమనుకుంటారని గేయానండ్ ఆందోళన వ్యక్తం చేశారు. కాంగ్రెస్ సభ్యుడు చెంగల్రాయుడు మాట్లాడుతూ ఒక చిన్న సంతకంతో మనం వేతనాలు పెంచుకున్నామని, దీనికి తాను వ్యతిరేకమన్నారు. నియోజకవర్గ అభివృద్ధి కోసం ప్రత్యేకంగా నిధి ఏర్పాటు చేయాలని సూచించారు. ఎమ్మెల్యేలు, ఎమ్మెల్సీల వేతనాల పెంపునకు సిపిఎం మొదటి నుంచి వ్యతిరేకమని ఆర్థిక శాఖ మంత్రి యనమల రామకృష్ణుడు చెప్పారు.



## జీవో 279 రద్దు కోసం మున్సిపల్ కార్మికుల భారీ ప్రదర్శన సభ



రాష్ట్రంలోని సుమారు 40 వేల మంది జీవనాధారాన్ని దెబ్బతీసే జీవో 279కి వ్యతిరేకంగా మున్సిపల్ కార్మికులు తీవ్ర ఆందోళన వ్యక్తం చేశారు. తాత్కాలిక రాజధాని విజయవాడ నడిబుడ్డున వేలాది మంది కార్మికులు గొంతెత్తి 'మాపొట్టులుగొట్టొద్దు' అంటూ ప్రభుత్వ వైఖరికి నిరసనగా నినదించారు. పురపాలక సంఘాలు, నగరపాలక సంస్థల్లో ఏప్రిల్ ఒకటో తేదీ నుంచి కార్మికులకు బదులు పనినే కాంట్రాక్ట్ కు ఇచ్చేందుకు వీలుగా జారీ అయిన 279 జీవోను రద్దు చేయాలని డిమాండ్ చేశారు. అమలు చేస్తే అన్ని రంగాల్లోని కార్మికులు ఏకమై చంద్రబాబు ప్రభుత్వానికి గోరీ కట్ట గలరని వివిధ కార్మిక సంఘాల నాయకులు హెచ్చరించారు. మున్సి పల్ కార్మిక సంఘాల ఐక్య కార్యా చరణ కమిటీ (జెఎసి) ఆధ్వర్యంలో జరిగిన చలో విజయవాడ కార్యక్రమానికి కార్మికులు భారీ సంఖ్య లో తరలివచ్చారు. నగరంలోని తుమ్మలపల్లి కళాక్షేత్రం నుంచి అలంకార్ సెంటర్ వరకు భారీ ప్రదర్శన డప్పు వాయిద్యాలతో సాగింది. పలు జిల్లాల కార్మికులు పాటలు పాడుతూ, నృత్యాలు చేస్తూ ప్రభుత్వానికి వ్యతిరేకంగా నినాదాలు చేశారు.

**ప్రయివేటీకరించేందుకు కుట్ర : గఫూర్**

అనంతరం జరిగిన సభలో సిఐటియు రాష్ట్ర ప్రధాన కార్యదర్శి ఎంఎ గఫూర్ మాట్లాడుతూ అన్ని రకాల సేవలను ప్రైవేటీకరించేందుకు ప్రభుత్వం కుట్ర పన్నుతోందని విమర్శించారు. కనీస వేతనం రూ.15 వేలు ఇవ్వాలని చట్టాలు చెబుతుండగా మున్సిపల్ కార్మికులకు రూ.11 వేలు ఇస్తామని గతేడాది జులైలో ప్రభుత్వం అంగీకరించి, దీంతోనూ

మెజార్టీ కార్మికులకు అన్యాయం చేసిందని విమర్శించారు. ఈ విధానం అమలైన రెండు నెలల్లోనే పనులను కాంట్రాక్ట్ కు ఇచ్చేందుకు 279 నెంబరుతో జీవో విడుదలైందన్నారు. రూ.15 వేలు కార్మికులకు వేతనం ఇవ్వలేని ప్రభుత్వానికి ఎమ్మెల్యేలు, ఎమ్మెల్యేలకు ప్రస్తుతం ఇస్తున్న లక్ష రూపాయల జీతాన్ని రూ.2.50 లక్షలకు పెంచాలని అసెంబ్లీలో ప్రతిపాదించడానికి సిగ్గులేదా అని ప్రశ్నించారు. 279 జీవో అమలును అడ్డుకునేందుకు కార్మిక సంఘా లన్నీ మున్సిపల్ కార్మి కులకు అండగా నిలుస్తాయని భరోసా ఇచ్చారు.

**కార్మికులంటే అంటరానివారా? : ఉమామహేశ్వరరావు**

సభకు అధ్యక్షత వహించిన మున్సిపల్ జెఎసి చైర్మన్ కె ఉమామహేశ్వరరావు మాట్లాడుతూ మున్సిపల్ కార్మికులను ప్రభుత్వం అంటరానివారిగా చూస్తోందని ధ్వజమెత్తారు. ఎస్సి, ఎస్టి, బిసిలే ఈ కార్మికులు ఎక్కువగా ఉన్నందునే పనులను కాంట్రాక్ట్ కు ఇచ్చేసేందుకు జీవో తెచ్చిందన్నారు.

**చర్చకు టిడిపి సిద్ధమేనా : రవీంద్రనాథ్**

ఎఐటియుసి రాష్ట్ర ఉప ప్రధాన కార్యదర్శి ఆర్ రవీంద్రనాథ్ మాట్లాడుతూ జీవో 279పై బహిరంగ చర్చ కు టిడిపి సిద్ధంగా ఉందా అని ప్రశ్నించారు. పేద కార్మికుల వేతనాలు పెంచని ప్రభుత్వం, ఎమ్మెల్యేల జీతాలను ఎలా పెంచుతుందని వైఎస్ఆర్ టీయు రాష్ట్ర నాయకులు గౌతంరెడ్డి ప్రశ్నించారు. ఈ కార్యక్రమంలో సిఐటియు నాయకులు సామ్రాజ్యం, ముజఫర్ అహ్మద్, డేవిడ్, ఎఐటియుసి నాయకులు రంగనాయకులు, ఐటిఎన్ టీయు సికి చెందిన సుబ్బయ్య తదితరులు పాల్గొన్నారు.



## మున్సిపల్ కార్మికుల సమస్యలపై క్యాబినెట్ లో చర్చిస్తాం : మంత్రి నారాయణ వెల్లడి

మున్సిపల్ కార్మికుల సమస్యలపై జరిగే మంత్రి మండలి సమావేశంలో చర్చిస్తామని రాష్ట్ర మున్సిపల్ వ్యవహారలు, పట్టణాభివృద్ధి శాఖా మంత్రి పి.నారాయణ తెలియజేశారు. మార్చి 10న హైదరాబాద్ లో మున్సిపల్ కార్మికుల, ఉద్యోగుల జెఎసి నాయకులు మంత్రి నారాయణను కలిసి విషయం చెప్పారు. మున్సిపల్ కార్మికుల ఉపాధికి హక్కులకూ ప్రమాదకరమైన 279 జి.ఓను ఉపసంహరించుకోవాలనీ, గత జూలైలో 16 రోజుల సమ్మె సందర్భంగా ఇచ్చిన హామీ, ఇంజనీరింగు విభాగం కార్మికులకు స్కిల్డ్, సెమీ స్కిల్డ్ జీతాలు చెల్లింపు, పర్మినెంటు ఉద్యోగులకు 16 రోజుల సమ్మె కాలాన్ని సెలవు దినాలుగా పరిశీలించి జీతాలు చెల్లింపు, విజయవాడ, విశాఖ నగరాలకు 40 వర్తింపు, స్కూలు స్వీపర్లకు వేతనాలు పెంపుదల వంటి సమస్యలను 15 రోజుల్లో పరిష్కరిస్తామన్న ప్రభుత్వ హామీలు నేటికీ అమలు కాకపోవడంతో జెఎసి నాయకులు మంత్రిని కలిసి వివరించారు. మంత్రిని కలిసినవారిలో జెఎసి చైర్మన్ కె.ఉమామహేశ్వరరావు, కో-చైర్మన్ వై.వి.రమణ, సెక్రటరీలు ఇ.మధుబాబు, ఎస్.వెంకట్రావు, ఎం.వి.నారాయణ, పి.యాకోబు తదితరులున్నారు.



## నెల్లూరులో మీటర్ రీడర్ల ప్రదర్శన, సభ



నెల్లూరులో మార్చి 8వ తేది మీటర్ రీడర్ల ప్రదర్శన, సభ నిర్వహించారు. నగరంలో తప్పెట్లతోను, బాణాసంచా పేల్చుతూ జరిగిన ఈ భారీ ప్రదర్శన ఎ.బి.ఎమ్. కాంపౌండ్ నుండి నెల్లూరు టౌన్ హాల్ వరకు జరిగింది.

ఇటీవల ఏర్పడిన యునైటెడ్ ఎలక్ట్రిసిటీ కాంట్రాక్టు వర్కర్స్ యూనియన్ మీటర్ రీడర్ల సమస్యల పరిష్కారం కొరకు దశల వారి పోరాటాలకు పిలుపు ఇచ్చింది. ఫిబ్రవరి 23 నుండి 29వ తేది వరకు రిలే నిరాహార దీక్షలు మార్చి 2వ తేది ఎ.పి.ఎస్.పి.డి.సి.ఎల్. ఆఫీసు ముట్టడికి పిలుపు నిచ్చింది. రిలే దీక్షలు విజయవంతంగా జరిగాయి. నృందించిన ఎ.పి.ఎస్.పి.డి.సి.ఎల్. సి.ఎమ్.డి. 29వ తేది మన యూనియన్ నాయకులతో చర్చలు జరిపి మీటర్ రీడర్ల ప్రధాన డిమాండ్లు ఒప్పుకున్నారు. మీటర్ రీడర్లకు ఇ.పి.ఎఫ్., ఇ.ఎస్.ఐ. అమలు చేస్తూ ఉత్తర్వులు ఇచ్చారు. నగరంలో ఒక బిల్లుకు రూ. 4.19

ప్రకారం గ్రామాల్లో ఒక బిల్లుకు రూ. 4.41 - 01.04.2016 నుండి అమలు చేస్తూ ఉత్తర్వులు ఇచ్చారు. ఈ ఒప్పందం వల్ల రూ.3వేల నుండి రూ.5వేల వరకు అదనంగా మీటర్ రీడర్లకు వేతనం పెరుగుతుంది. ఇ.పి.ఎఫ్., ఇ.ఎస్.ఐ. గుర్తింపు కార్డులు రావడం వలన సంస్థ ఉద్యోగులుగా, ఉద్యోగ భద్రత ఏర్పడుతుంది. ఈ పోరాట విజయాన్ని పురస్కరించుకుని ప్రదర్శన జరిగింది.

అనంతరం టౌన్ హాలులో విజయోత్సవ సభ యునైటెడ్ ఎలక్ట్రిసిటీ కాంట్రాక్టు వర్కర్స్ యూనియన్ రాష్ట్ర గౌరవాధ్యక్షులు దుగ్గిరాల సూరిబాబు అధ్యక్షతన జరిగింది. ఈ సందర్భంగా ఎ.పి.ఎస్.పి.డి.సి.ఎల్. తిరుపతి జోన్ చీఫ్ ఇంజనీర్ కె. నందకుమార్ ఆంధ్రప్రదేశ్ పవర్ డిస్ట్రిబ్యూషన్ ఇంజనీర్స్ అసోసియేషన్ సెక్రటరీ జనరల్ కె.వి.శేషారెడ్డి, సూపరింటెండెంట్ ఇంజనీర్ నాగశయనరావు, యుఇఇయు రాష్ట్ర ప్రధాన కార్యదర్శి సి.హెచ్. నాగబ్రహ్మచారి తదితరులు మాట్లాడారు.

### శ్రీకాకుళం

## అక్రమ లేఆఫ్ ను ఎత్తివేయాలి

శ్రీకాకుళం జిల్లా ఎచ్చెర్ల మండలం పొన్నాడలోని స్మార్ట్ కమ్ పరిశ్రమ ప్రకటించిన అక్రమ లేఆఫ్ ను ఎత్తివేయాలని కార్మికులు శ్రీకాకుళం కలెక్టరేట్ వద్ద మార్చి 14న ధర్నా చేశారు. ఈ సందర్భంగా నాయకులు మాట్లాడుతూ కంప్రైజర్ బ్రేక్ డౌన్ పేరుతో 72 మంది కార్మికులను పరిశ్రమ యాజమాన్యం రోడ్డు పార్శ్వేసిందన్నారు. తక్షణమే 72 మంది కార్మికులను విడుదలకి తీసుకుని 2015-18 సంవత్సరాలకు పే-రివిజన్ అమలు చేయాలని కోరారు. కార్మికులకు ఇంక్రిమెంట్లు ఇవ్వాలని, లేఆఫ్ నోటీసులను ఉపసంహరించి, 72 మంది కార్మికులకు పూర్తి వేతనం చెల్లించాలని డిమాండ్ చేశారు. అనంతరం కలెక్టర్ కు వినతిపత్రం అందించారు.

## కొనసాగుతున్న జ్యూట్ మిల్లుల మూసివేత

శ్రీకాకుళం మండలం సింగుపురంలోని నీలం జూట్ యాజమాన్యం ముందస్తు నోటీసు ఇవ్వకుండా పరిశ్రమను మార్చి 14న మూసివేసింది. యాజమాన్య నిర్ణయంతో 850 కార్మిక కుటుంబాలు రోడ్డున పడ్డాయి. నీలం జూట్ మిల్లు యాజమాన్యం, కార్మికుల మధ్య కుదిరిన వేతన ఒప్పందం ముగిసి ఆరు నెలలైంది. పెరుగుతున్న ధరల నేపథ్యంలో నూతన వేతన ఒప్పందం చేయాలని కార్మికులు యాజమాన్యాన్ని కోరారు. ఈ నేపథ్యంలో పరిశ్రమను మూసివేశారు. మూసివేసిన పరిశ్రమను తెరిపించాలని సిఐటియు జిల్లా అధ్యక్ష ప్రధాన కార్యదర్శి ఎం.తిరుపతిరావు, డి.గోవిందరావు ఒక ప్రకటనలో డిమాండ్ చేశారు. పరిశ్రమను నడపడం కష్టంగా మారిందని, అందుకే నిలుపుదల చేశామని మేనేజింగ్ డైరెక్టర్ అగర్వాల్ ప్రకటించారు.



# అంగన్వాడీ ఉద్యోగుల రాష్ట్ర సమావేశం

ఆంధ్రప్రదేశ్ అంగన్వాడీ వర్కర్స్ అండ్ హెల్పర్స్ యూనియన్ (సిఐటియు) రాష్ట్ర విస్తృత సమావేశం మార్చి 23న మాకినేని బసవపున్నయ్య విజ్ఞాన కేంద్రంలో జరిగింది. యూనియన్ రాష్ట్ర అధ్యక్షులు బేబీరాణి అధ్యక్షతన జరిగిన ఈ సమావేశంలో ముఖ్య అతిథులుగా సిఐటియు రాష్ట్ర అధ్యక్ష ప్రధాన కార్యదర్శులు ఎస్ పుణ్యవతి, ఎంపీ గృహ్ పాల్గొన్నారు. ముందుగా భగత్ సింగ్ చిత్రపటానికి పూలమాలలు వేసి నివాళులర్పించారు. అనంతరం గృహ్ మాట్లాడుతూ అంగన్వాడీ వర్కర్లను మూడో తరగతి, హెల్పర్లను నాలుగో తరగతి ఉద్యోగులుగా గుర్తించాలని కోరారు. పెన్షన్తో కూడిన రిటైర్మెంట్ బెనిఫిట్స్ ఇచ్చిన తర్వాతనే తెలుగుదేశం పార్టీ సంఘం గురించి ఆలోచిస్తే మంచిదని సూచించారు. వేసవి సెలవులు, అదనపు పనులు అప్పగించొద్దని, తెల్లరేషన్ కార్డు రద్దు చేసే ఆలోచన మానుకోవాలని, ఈ సమస్యల పరిష్కారం కోసం భగత్ సింగ్ స్ఫూర్తితో అంగన్వాడీ మహిళలు ఐక్యంగా పోరాడాలని పిలుపునిచ్చారు. పుణ్యవతి మాట్లాడుతూ రాష్ట్ర ప్రభుత్వం స్కీం వర్కర్లతో వేతనం లేని వెట్టి చాకిరీ చేయిస్తోందని విమర్శించారు. ఇస్తామన్న పనికి తగ్గ పారితోషికం, పెండింగ్ బిల్లులు వంటివి నెలనెలా ఇవ్వకుండా ప్రభుత్వం వేధిస్తోంది. అడిగే హక్కు లేకుండా పోలీసుల నిర్బంధంతో, కార్మిక హక్కులను కాలరాస్తున్నారు. అంగన్వాడీ, ఆశా, మధ్యాహ్న భోజనం, ఉపాధి హామీ, 2వ ఎఎన్ఎం తదితర స్కీంలలో పనిచేస్తున్న కార్మికులంతా ఏప్రిల్ 10న ఐక్యంగా ప్రదర్శనలు చేసి



సమస్యలను ప్రభుత్వం దృష్టికి తీసుకెళ్లాలని పిలుపునిచ్చారు. యూనియన్ రాష్ట్ర గౌరవాధ్యక్షులు పి రోజా మాట్లాడుతూ 25 సంవత్సరాలలో యూనియన్ ఐక్యంగా అనేక విజయాలు సాధించుకుందన్నారు. విచ్చిన్నకర శక్తులు ఐక్యతను దెబ్బతీయడానికి కుట్ర పన్నుతున్నారని, దీనిని ఐక్యంగా తిప్పి కొట్టాలని, స్థానిక సమస్యల మీదా పోరాడాలని పిలుపునిచ్చారు. శ్రామిక మహిళా యూనియన్ రాష్ట్ర కార్యదర్శి కె ధనలక్ష్మి, మధ్యాహ్న భోజన పథకం యూనియన్ రాష్ట్ర కార్యదర్శి కె స్వరూపరాణి, అంగన్వాడీ యూనియన్ రాష్ట్ర కార్యదర్శి కె సుబ్బరావమ్మ, వీరలక్ష్మి, కుమారి, హిమప్రభ, ఉమాదేవి తదితరులు ఈ సమావేశంలో పాల్గొన్నారు.

నెల్లూరు

## మున్సిపల్ కమీషనర్ కు వినతిపత్రం

మున్సిపల్ కార్మికుల సమస్యలు పరిష్కరించాలని, 279 జి.ఓ రద్దు చేయాలని కోరుతూ నగరపాలక సంస్థ కమీషనర్ కు కలిసి ఎ.పి.మున్సిపల్ వర్కర్స్ & ఎంప్లాయిస్ యూనియన్ ఆధ్వర్యంలో వినతిపత్రం సమర్పించారు. యూనియన్ జిల్లా గౌరవాధ్యక్షులు మాదాల వెంకటేశ్వర్లు, జిల్లా కార్యదర్శి కె. పెంచలనర్సయ్య సిఐటియు నగరకార్యదర్శి కత్తి శ్రీనివాసులు, యూనియన్ నగర కార్యదర్శి అల్లాడి గోపాల్ మాట్లాడుతూ గతంలో జరిగిన సమ్మె సందర్భంగా సమ్మెకాలం 16 రోజుల జీతం ఇవ్వాలని జి.ఓ జారీ చేసింది. సమ్మెకాలం జీతం, అరియర్స్ కలిపి ఒక్కో కార్మికుడికి 8 వేల రూపాయలు ఇవ్వాలి. జిల్లాలోని అన్ని మున్సిపాలిటీలో సమ్మెకాలం జీతం, అరియర్స్ ఇచ్చినా, నగరంలో ఇవ్వకపోవడం దారణం అన్నారు. కాంట్రాక్టు పద్ధతిలో తీసుకున్న 200 మంది కార్మికులకు వేతనాలు ఇవ్వాలని డిమాండ్ చేశారు. మాస్కలు, బట్టలు, చెప్పులు కూడా ఇవ్వాలని కోరారు. అనంతరం నగరపాలక సంస్థ కమీషనర్ మాట్లాడుతూ మున్సిపల్ కార్మికుల జీతాలు, అరియర్స్, ఇతర సమస్యలు ఏప్రిల్ నెలాఖరుకల్లా ఇస్తామని హామీ ఇచ్చారు. 279 జి.ఓ విషయం మీద మేయర్ సమక్షంలో మరో దఫా చర్చలకు పిలుస్తామని తెలిపారు.

## కమ్యూనిటీ హెల్త్ వర్కర్ల సమస్యలపై గిరిజన

### సంక్షేమశాఖ ముఖ్య కార్యదర్శికి వినతిపత్రం

ఎపిలో విలీనమైన ముంపు మండలాలకు సంబంధించి ఐటిడిఎ పరిధిలోని కమ్యూనిటీ హెల్త్ వర్కర్లకు 34 నెలల గౌరవ వేతనాలు చెల్లించాలని ఎంఎల్.సి డా॥గేయానంద్, సిహెచ్డబ్ల్యూ ప్రధాన కార్యదర్శి కె.ధనలక్ష్మి కోరారు. మార్చి 10న గిరిజన సంక్షేమశాఖ ముఖ్య కార్యదర్శి సాల్మాన్ ఆరోఖ్యరాజ్ కు వినతిపత్రం అందించారు. మిగిలిన ప్రాంతాల్లో 16 నెలల గౌరవ వేతన బకాయిలు వెంటనే చెల్లించాలి. వేతనం రూ.5000కు పెంచి రాష్ట్ర ప్రభుత్వాలు పారితోషికాలు పెంచాలని కోరారు.

## వెలుగు విఓఎలకు వేతనాలు చెల్లించాలని వినతి

వెలుగు విలేజ్ ఆర్గనైజేషన్ అసిస్టెంట్ కు (విఓఎ)లకు గౌరవ వేతనం చెల్లించాలని ఎం.ఎల్.సి. గేయానంద్, ఎ.పి.సిహెచ్డబ్ల్యూ కార్యదర్శి కె.ధనలక్ష్మి, కె.లక్ష్మి, ఉపాధ్యక్షులు ఎన్.దుర్గాభవాని, గ్రామీణాభివృద్ధిశాఖ ముఖ్యకార్యదర్శి దినేష్ కుమార్ కు వినతిపత్రాన్ని మార్చి 10న విజయవాడలో అందించారు. ఎపిలో విఓఎలు 20వేల మంది పనిచేస్తున్నారు. సెర్ప్ నుంచి విఓ నుంచి కూడా చెల్లింపులు నిలిపేశారు. వీరికి విఓల నుంచి గౌరవ వేతనాలు ఇప్పించాలని కోరారు. దీనిపై ముఖ్యకార్యదర్శి మాట్లాడుతూ 10 రోజుల్లో బకాయిలు పంపిణీకి చర్యలు చేపడతామని హామీ ఇచ్చారు.



# కలసి ఉంటే సాధిస్తాం-విడిపోతే నష్టపోతాం

తూర్పుగోదావరి జిల్లాలో అంగన్వాడీ “సంఘటిత ఐక్యతాయాత్ర”



తెలుగుదేశం సంఘ విచ్చిన్నకర ప్రయత్నాలను సమర్థ వంతంగా తిప్పికొట్టడం కోసం తూర్పుగోదావరి జిల్లాలో ఎ.పి.అంగన్వాడీ వర్కర్స్ & హెల్పర్స్ యూనియన్ జిల్లా కమిటీ ఆధ్వర్యంలో “కలసి ఉంటే సాధిస్తాం-విడిపోతే నష్టపోతాం” అనే నినాదంతో సంఘ ఐక్యతా యాత్రలు జరిగాయి. 6 దఫాలుగా జరిగిన ఈ జాతాలు జిల్లాలోని ప్రతి సెక్టారుకి 1-2 గ్రామాలలో మన వర్కర్లు, హెల్పర్లతో సమావేశాలు నిర్వహించి భయభ్రాంతులకు గురవుతున్న వారికి ధైర్యాన్నిస్తున్నాయి. కొన్ని గ్రామాల్లో తెలుగుదేశం ప్రజాప్రతినిధులు, జన్మభూమి కమిటీ సభ్యులు అంగన్వాడీలను తీవ్రమైన వేధింపులకు గురిచేస్తున్నట్లు జాతా నాయకత్వం దృష్టికి తీసుకొచ్చారు. అంగన్వాడీ తెలుగునాడు యూనియన్లో జాయిన్ అవ్వకపోతే గ్రామాలు విడిచి వెళ్లాలని జిల్లా గ్రంథాలను చైర్మన్ నల్లమిల్లి వీరెడ్డి హుకుం జారీ చేయడం, కొన్ని గ్రామాల్లో ఇన్సూరెన్స్ పేరిట మోసపూరితంగా సంతకాలు చేయించుకోవడం, మరి కొన్ని గ్రామాల్లో రాత్రి 9-10 గంటలకు కూడా తెలుగుదేశం నాయకులు ఇళ్ళకు వచ్చి బెదిరించి సంతకాలు చేయించుకున్నారని నాయకత్వం

వద్ద అంగన్వాడీలు ఆవేదన వ్యక్తం చేశారు. పెన్షన్ ఇస్తామని, ఇంటిలోన్ ఇస్తామని, 35 కె.జిల రైస్ కార్డు ఇస్తామని ప్రలోభాలకు గురిచేయడం లొంగని వారికి మీరు తెలుగునాడు యూనియన్లో చేరకుండా ఉద్యోగాలు చేయగలరా అంటూ జన్మభూమి కమిటీ సభ్యులు వేధిస్తున్నారు. వేధింపులకు పాల్పడుతున్న గ్రామాల్లో అంగన్వాడీలు ప్రదర్శనలు నిర్వహించి గ్రామ ప్రజలకు అంగన్వాడీ యూనియన్గా విజ్ఞప్తులు చేయడం, సంఘంగా ఉండే రాజ్యాంగ బద్ధమైన హక్కుని తెలుగుదేశం ప్రభుత్వం ఏవిధంగా కాలరాస్తున్నదో వివరించారు. బెదిరింపులకు భయపడిన అంగన్వాడీలు ఈ సందర్భంగా ఎంతో ధైర్యాన్ని పొందారు.

సంఘ ఐక్యతాయాత్ర అంగన్వాడీ వర్కర్లు, హెల్పర్లతో ధైర్యాన్ని నింపడానికి, ఇంకా తెలుగునాడు ప్రభావం కాని చోట్ల ఏవిధంగా ఎదిరించి నిలవాలో అవగాహన కల్పించడానికి ఎంతో ఉపయోగ పడుతున్నదని జాతా నాయకత్వం తెలియజెప్పింది.

మార్చి-19,21 వరకూ కాకినాడ డివిజన్ జాతా జిల్లా అధ్యక్ష, ప్రధాన కార్యదర్శులు ఎం.వీరలక్ష్మి, ఎస్.కె.ఫాతిమా, ఆఫీసు బేరర్స్ డి.బేబి, కె.కృష్ణకుమారి, ఆదిలక్ష్మి, వరలక్ష్మి, ఎస్తేరాణి, చామంతి కుమారి, శాంతారత్నం తదితరుల ఆధ్వర్యంలో జరిగింది. రామచంద్రపురం డివిజన్ జాతా కె.కృష్ణవేణి, యం.వి.రమణ, ఆదిలక్ష్మి ఆధ్వర్యంలో జరిగింది. అమలాపురం డివిజన్ జాతా యూనియన్ రాష్ట్ర అధ్యక్షురాలు జి.బేబిరాణి, బేబీ గంగారత్నం, పి.అన్నపూర్ణ, సుజాత, మంగాదేవి, వెంకటలక్ష్మి, యం.రాజశేఖర్ల ఆధ్వర్యంలో జరిగింది. పెద్దాపురం, రాజమండ్రి, రంపచోడవరం డివిజన్ జాతాలు కూడా జయప్రదంగా జరిగాయి.

వేధింపులు ఉన్న గ్రామాల్లో ప్రదర్శనలు చేస్తుంటే గ్రామస్తులు అందరూ బయటకు వచ్చి చూస్తున్నారు. ప్రజల్లో మంచి చర్చ జరగడానికి, తెలుగుదేశం నియంతృత్వ పోకడలను ప్రజల్లో ప్రచారం చేయడానికి ఈ జాతా ఉపయోగపడింది.





# ఏడాది వ్యవధిలో **29,772** మంది ఉద్యోగులు తగ్గిపోయారు

గతేడాది బడ్జెట్ సమయంలో  
 ఉన్న ఉద్యోగులు **5,18,257**

ఈ ఏడాది బడ్జెట్  
 సమయానికి ఉన్న ఉద్యోగులు **4,88,485**

## ద్రవ్యవిధాన పత్రంతో తేటతెల్లం

రాష్ట్ర ప్రభుత్వ ఉద్యోగుల సంఖ్య ఏడాది వ్యవధిలో 29,772 మేరకు తగ్గిపోయింది. ఆర్థిక మంత్రి యనమల రామకృష్ణుడు బుధ వారం అసెంబ్లీలో ప్రవేశపెట్టిన ద్రవ్యవిధాన పత్రం ఈ విషయాన్ని తేటతెల్లం చేసింది. గత ఆర్థిక సంవత్సరం బడ్జెట్ సమయంలో ఆర్థిక మంత్రి అసెంబ్లీలో ప్రవేశపెట్టిన ద్రవ్య విధాన పత్రంలో 5,18,257 మంది రాష్ట్ర ప్రభుత్వ ఉద్యోగులున్నట్లు పేర్కొన్నారు. బుధవారం ప్రవేశపెట్టిన ద్రవ్య విధాన పత్రంలో ఈ సంఖ్యను 4,88,485గా పేర్కొనడం గమనార్హం. మరోవైపు 2016-17 సంవత్సరానికి బడ్జెట్ ప్రవేశపెట్టిన రోజున ఆర్థిక మంత్రి 2015-16 ఆర్థిక సంవత్సరం బడ్జెట్ లో సవరించిన మేరకు ప్రణాళికావ్యయం రూ.73,546 కోట్లుగా పేర్కొన్నారు. అయితే ప్రస్తుతం సమర్పించిన ద్రవ్య విధానపత్రంలో దీనిని రూ.67,530 కోట్లుగా పేర్కొనడం గమనించాల్సిన అంశం. కేవలం పక్షం రోజుల్లోనే ప్రణాళికావ్యయంలో ఇంత అంతరం ఏర్పడడం చూస్తుంటే బడ్జెట్ కేటాయింపులు, సవరణల్లో విశ్వసనీయత ఏపాటిదో అర్థమవుతోంది.

## గతేడాది బడ్జెట్ సమయంలో రాష్ట్రప్రభుత్వ ఉద్యోగుల వివరాలు

రంగం	31-12-2014 వరకు ఉద్యోగుల సంఖ్య	31-12-2014 వరకు ఉద్యోగుల వేతనాలు (కోట్లలో)
రాష్ట్ర ప్రభుత్వ ఉద్యోగులు	4,43,854	12,020
జ్యూడిషియరీ	7,784	3,091
ఎయిడెడ్ విద్యా సంస్థలు	26,520	10,514
గ్రామ పంచాయతీలు	3,670	79
మున్సిపల్ కార్పొరేషన్లు	23,140	658
పట్టణాభివృద్ధి సంస్థలు	166	46
వ్యవసాయ మార్కెట్లు	1862	71
జిల్లా గ్రంథాలయాలు	1042	89
యూనివర్సిటీలు	8,235	579
సహకార సంస్థలు	195	---
దేవాలయాలు	1,789	35
మొత్తం	5,18,257	27,182

## ద్రవ్యవిధాన పత్రంలో 01-01-2016 వరకు ఉద్యోగుల వివరాలు

రంగం	01-01-2016 వరకు ఉద్యోగులు	వారికిచ్చిన జీతాల వ్యయం (రూ.కోట్లలో)
రాష్ట్ర ప్రభుత్వ ఉద్యోగులు	4,20,856	16,121.260
జ్యూడిషియరీ	7,396	274.273
ఎయిడెడ్ విద్యాసంస్థలు	14,447	1,511.096
గ్రామపంచాయతీ	14,125	180.353
మున్సిపల్ కార్పొరేషన్లు	17,813	337.824
పట్టణాభివృద్ధి సంస్థలు	252	32.870
వ్యవసాయ మార్కెట్ కమిటీ	1,247	138.417
జిల్లా గ్రంథాలయాలు	961	43.985
యూనివర్సిటీలు	9,923	648.590
సహకార సంస్థలు	503	6.400
దేవాలయాలు	962	17.070
మొత్తం	4,88,485	19,312.138

## మహిళా రిజర్వేషన్ బిల్లుకై ఆన్లైన్ సంతకాల సేకరణ

చట్టసభల్లో 33% రిజర్వేషన్స్ బిల్ ఆమోదం చేయాలని కోరుతూ అల్ ఇండియా ఇన్సూరెన్స్ ఎంప్లాయిస్ అసోసియేషన్ (ఎఐఐఎ) ఆన్ లైన్ సంతకాల సేకరణ కార్యక్రమం చేపట్టింది. దీన్ని జయప్రదం చేయడం కోసం ఆన్ లైన్ లింక్ అందరికీ పంపించారు. ఈ-మెయిలు ఐడీ వున్న మిత్రులందరికీ దాన్ని ఫార్వర్డ్ చేసారు. సంతకాల సేకరణ కార్యక్రమం జరుగుతోంది.

ఆంధ్రప్రదేశ్ ఎమ్మెల్యే, ఎమ్మెస్సీలకు పెరిగిన జీతభత్యాలు ఇలా..		
అంశం	ప్రస్తుతం	పెరిగిన మొత్తం
వేతనం	రూ. 95,000	రూ. 1,25,000
వసతి భత్యం	రూ. 25,000	రూ. 50,000
గరిష్ట పెన్షన్	రూ. 25,000	రూ. 50,000
రైల్వే కూషన్లు	70,000 కి.మీ.కు	రూ. 1,00,000 (ఏటా)
వార్తాపత్రికలు, పుస్తకాలు	లేదు	రూ. 20,000 (ఏటా)
వాహన రుణం	రూ. 10,00,000	రూ. 20,00,000
నియోజకవర్గ భత్యం	రూ. 83,000	రూ. 1,38,000

### Women in Parliament

Global ranking of countries as per the percentage of women elected to Lower Houses/single House of their respective Parliaments

Top ten countries				Some other countries			
Rank	Country	Total seats	Women %	Rank	Country	Total seats	Women %
1	Rwanda	80	51 63.8	26	Germany	631	230 36.5
2	Bolivia	130	69 53.1	47	Nepal	599	177 29.5
3	Cuba	612	299 48.9	48	UK	650	191 29.4
4	Seychelles	32	14 43.8	50	Afghanistan	249	69 27.7
5	Sweden	349	152 43.6	54	Israel	120	32 26.7
6	Senegal	150	64 42.7	58	France	577	151 26.2
7	Mexico	498	211 42.4	60	Canada	338	88 26.0
8	South Africa	400	168 42.0	84	Pakistan	340	70 20.6
9	Ecuador	137	57 41.6	88	Bangladesh	350	70 20.0
10	Finland	200	83 41.5	95	USA	434	84 19.4
				144	India	543	65 12.0
				154	Myanmar	433	43 9.9
				155	Japan	475	45 9.5
				164	Bhutan	47	4 8.5
				174	Sri Lanka	255	13 5.8

Source: The data in the table has been compiled by the Inter-Parliamentary Union on the basis of information provided by National Parliaments by 1st February 2016. This graphic depicts 25 countries out of the 191 countries which were part of the compilation of the percentage of women in the Lower House/single House of the Parliament

KBK



# “లాల్ సలాం...! నీల్ సలాం...!!”



కేంద్ర, రాష్ట్ర ప్రభుత్వాలు అంబేద్కర్ 125వ జయంతిని పురస్కరించుకొని అనేక కార్యక్రమాలకు రూపకల్పన చేస్తున్నాయి. ఆర్థిక ప్రచారాలతో అంబేద్కర్ ను కీర్తిస్తున్నాయి. ఇట్లాంటి తరుణంలో అత్యధికులు కార్మికులుగా, శ్రామికులుగా ఉన్న వారి పట్ల డా॥అంబేద్కర్ ఆలోచనా విధానాలు, వారి అభ్యున్నతికై చూపించిన దార్శనిక మార్గాలు మననం చేసుకోవల్సిన అవసరం ఎంతో ఉంది. పాలక పక్షాలు వాటికి చేస్తున్న తూట్లను నిలదీయాల్సిన అవసరం ఉంది.

జులై 2, 1942 సం॥వైస్రాయ్ కౌన్సిల్ లేబర్ మెంబర్ గా డా॥బాబాసాహెబ్ నియమితులయ్యారు. శ్రామికుల సమస్యలు తెలుసుకోవటం కోసం తేయాకు, బొగ్గు గని, భారీ పరిశ్రమలలో విస్తృతంగా పర్యటించేవారు. 1946 సం॥ వరకు బాధ్యతలు నిర్వహించారు. ఈ కాలంలో బొగ్గు, తేయాకు తదితర అసంఘటిత రంగాలలోని కార్మికుల సంక్షేమం కోసం అనేక పథకాలు ప్రవేశపెట్టారు. కనీస వేతనాలు, ప్రసూతి సెలవులు, వైద్య సౌకర్యం, పని గంటలు భద్రతా చర్యలు, పిల్లల విద్య, జీవిత భీమా తదితర సౌకర్యాలను కార్మిక వర్గాలకు కల్పించారు.

అంబేద్కర్ మార్గాలను మర్చిపోయేలా మర్మానడకలు కొన సాగించేలా వ్యవహరిస్తున్నారు నేటి పాలకులు. ప్రజాస్వామ్య విలువలకు పాతరేస్తూ శ్రమ దోపిడీల హిందూ వ్యవస్థకు నకళ్ళుగా తయారయ్యారు. చమటలు చిందించి దేశ పురోభివృద్ధిలో భాగస్వాములైన వారి సంక్షేమాన్ని పట్టించుకునే పరిస్థితులు ఏ మాత్రం కనిపించటం లేదు. విచక్షణా రహితంగా శ్రామికుల శ్రమను దోచుకునే ఫ్రైవేట్, కార్పొరేట్ సంస్థలను పెంచి పోషించటానికి వెంపర్లాడుతున్నారు. ప్రపంచీకరణ ముసుగు కప్పి కార్మికుల సంక్షేమానికి పాడెకట్టే ప్రయత్నాలను భుజానవేసుకు తిరుగుతున్నారు. నూతన రాజధానిగా రూపొంతరం చెందుతున్న ఆంధ్రప్రదేశ్ పరిస్థితినే పరిశీలిస్తే ఎన్నో సంవత్సరాలుగా మల మూత్రాలను, రోడ్లను శుభ్రం చేస్తూ అహర్నిశలు ప్రజారోగ్యంలో పాలిభాగస్థులయిన మున్సిపల్ కార్మికులు పెరిగిన జీవన ప్రమాణాలలో కనీస అవసరాలు తీరక జీతాలను పెంచవల్సిందిగా అన్ని సంఘాలు కలిసి సమ్మె చేశారు. 13 రోజులపాటు సాగిన ఉద్యమం హక్కులు సాధించుకోగలిగింది. ఐతే ఈ సంబరం ఎక్కువకాలం నిలవకుండానే 279 జి.ఓను తీసుకు వచ్చారు పాలకులు. పనిని విభజించి ఫ్రైవేటు వ్యక్తులకు, సంస్థలకు అప్పజెప్పే విధానానికి శ్రీకారం చుట్టారు. ఇది ఓ చేత్తో అన్నం పెడుతున్నట్లు నదించి తినే కంచాన్ని లాగేయటం కాదా? ఇదే కోవలో అంగన్ వాడీలను, ఆశా వర్కర్లకు వారికి రావల్సిన కనీస వేతనాన్ని కాంక్షిస్తూ నినదిస్తుంటే వారిని ఎన్నో కరాల ఇబ్బందులకు గురి చేస్తున్నారు. ప్రజాస్వామ్య బద్ధంగా తెలియజేస్తున్న నిరసనలపై ఉక్కుపాదం మోపుతున్నారు.

ప్రధానమంత్రి, ముఖ్యమంత్రి పోటీ పడి మరీ విదేశీ

ఏప్రిల్ 5 నుంచి 14 వరకు జరిగే సామాజిక చైతన్య యాత్రలను జయప్రదం చేద్దాం..




పెట్టుబడుల కోసం ఎగబడుతున్నారు. ప్రత్యక్ష పెట్టుబడులు పెట్టాలంటూ తెగబడి తిరుగుతున్నారు. విదేశీయులు భారీ పరిశ్రమలను నిర్మించటం వల్ల ఇక్కడ కార్మిక చట్టాలు నిర్వీర్యమయ్యే పరిస్థితి ఉంది. ప్రైవేట్ వ్యవస్థ రాజ్యమేలేందుకు గేట్లు బార్లా తీసినట్లుగా భవిష్యత్ కనిపిస్తుంది. ఈ ముసుగులో ప్రభుత్వ రంగాన్ని పూర్తిగా నిర్వీర్యం చెయ్యి చూస్తున్న పాలకుల వల్ల సామాన్య ప్రజల భాగస్వామ్యం ప్రభుత్వ పాలనలో కానరానిదిగా తయారౌతుంది. తద్వారా శ్రామికుల కనీస భద్రత కరువయ్యి ఆధిపత్య పెత్తనం పెరిగే ప్రమాదం ఉంది. భారీ విదేశీ పరిశ్రమలు తేయాకు కావల్సిన వస్తు ఉత్పత్తులను చిన్న చిన్న భాగాలుగా విడగొట్టి కాంట్రాక్టు విధానంలో చేయించు కోవటం ద్వారా ఉత్పాదక రంగంలో భాద్యతాయుతమైన యాజమాన్యం అనిపించదు. ఈ విధానంలో కార్మిక చట్టాల ఊసు ఉండదు.

వేగంగా వృద్ధి చెందుతాయని చెప్పుకుంటున్న ఈ విధానంలో అభివృద్ధి ఉంటుంది కానీ సమగ్రాభివృద్ధి సాధ్యపడదు. విద్యా, వైద్య సదుపాయాలను కల్పించాల్సిన ప్రభుత్వాలు వీటిని ప్రైవేటీకరించటం కర్షక వర్గాలకు వ్యతిరేకంగా వ్యవహరించటమే అవుతుంది. సర్కారీ పాఠశాలల్లో చదువుకునే విద్యార్థులు 90 శాతం అసంఘటిత కార్మిక రంగాలలోని వారి పిల్లలే. ప్రభుత్వ పాఠశాలలను మూసివేయటం అంటే ఆయా వర్గాల వారికి విద్యను దూరం చెయ్యటమే. ప్రస్తుత విద్యా సం॥లో 100 స్కూల్స్ ను మూసివేశారు. రాబోయే విద్యా సం॥లో దాదాపుగా 200 స్కూల్స్ ను మూసివేసేందుకై కారణాలను చూపించేందుకై ప్రణాళికలు రూపొందిస్తున్నారు. సాంఘిక సంక్షేమ

హాస్టల్స్ ను మూసి వేసేందుకు జి.ఓలను జారీ చేశారు. శ్రామికులు అధికంగా ఉన్న బహుజనుల్ని ఎదగ నివ్వకుండా, వారు అభివృద్ధిని అందుకోనీయకుండా చేస్తున్న మర్మనడకలు కావా? ఈ వర్గాల ఆర్థిక, సామాజిక స్థితిగతుల్లో మార్పు రాకుండా యధాస్థితిలో కొనసాగించే ప్రయత్నంలో భాగం అనటంలో ఏ మాత్రం సందేహంలేదు.

డా॥అంబేద్కర్ దేశ సమగ్రాభివృద్ధికై సూచించిన మార్గాలు, రాజ్యాంగం ద్వారా కల్పించిన హక్కులు ఆయా వర్గాలకు చేరకుండా పాలకులు పూర్తిగా నిర్వీర్యం చేస్తున్నారు. ఆధిపత్య పెత్తందారితనం హిందూ వ్యవస్థలోని శ్రమ దోపిడీ విధానాన్ని పెంచి పోషించే విధంగా వారి నడకలను కొనసాగిస్తున్నారు. బహుజనుల్ని తరతరాల దాస్యంలో కట్టి పడేసే ఎత్తుగడలను పెంచిపోషిస్తున్నారు. 1936 సం॥అంబేద్కర్ రచించిన కులనిర్మూలనా గ్రంథంలో భారత దేశంలో “శ్రమ విభజనే కాదు శ్రామికుల విభజన కూడా జరిగింది” అని తెలిపారు. దోపిడీ వర్గాలు అధికార పగ్గాలతో రాజ్యమేలు తున్నంతకాలం ఈ హిందూ వ్యవస్థలో శ్రామిక, పీడిత, కర్షక వర్గాల్లో పెద్దగా మార్పులు రావు. అందుకు జెయిన్ యు మేధావి వర్గంలోని విద్యార్థి కన్వయ్య కుమార్ ఇచ్చిన “లాల్ సలాం...! నీల్ సలాం...!!” నినాదంతోను ముందుకు తీసుకు వెళ్ళగల్గిన రోజునే ఈ దోపిడీ వ్యవస్థ మూలాలను పెకిలించగలం... అంబేద్కర్ చూపించిన దార్శనిక మార్గంలో నిలవగలం... సమగ్రాభివృద్ధిలో దేశాన్ని నడిపించగలం...

- మాతంగి దిలీప్ కుమార్,  
9848134139



ప్రైవేట్ రంగంలో రిజర్వేషన్ సాధన కోసం మార్చి 24న విజయవాడలో జరిగిన ప్రదర్శన



# అదృశ్య ద్రోహి

- వేకువ

“ఇంకా తెల్లారలేదు. ఊరినంతా పొంతకుండలాంటి చీకటి ఆవరించి వుంది. అక్కడక్కడ తిరుగుతున్న ఒకరిద్దర్ని చూసి కుక్కలు “భౌవ్...భౌవ్...” మంటూ మొరుగుతున్నాయి. మసీదులో చదువుతున్న నమాజు విని మంచంలో అటూ ఇటూ మెసులుతున్న ఎంకన్న రోజూలాగే లేచాడు.

చొక్కా జేబులో వున్న బీడీని, అగ్గిపెట్టెగీసి బీడీని కాల్చాడు. ఆ వెలుగులో భార్యను, పిలగాళ్ళనూ చూశాడు. లొట్టపీచు కర్రలతో కట్టిన దడికున్న వలను భుజానేసుకుని పక్కనే వున్న సంచిని తీసుకుని చెరువుకు షికారు బయలుదేరాడు.

నాలుగు సంవత్సరాల నుండి వానలు కురవలే. చెరువుల తుమ్మచెట్లు, సర్కారుచెట్లు మొలిచినై. చెరువంతా ఎండిపోయి పిలగాళ్ళకు ఆటస్థలమయ్యింది. ఈ ఏడాదే వానలు కురిసి మళ్ళీ చెరువు నిండింది. చెరువు నిండినప్పుడు ఊళ్ళోజనం కళ్ళలోని సంతోషపు మెరుపుల గురించి చెప్పాలంటే మాటలే చాలవు. ముదిరాజు గూడెంలయితే పండుగ వాతావరణమే అలుముకునేది. కొన్ని రోజుల తరువాత కాంట్రాక్టర్ ముదిరాజులతో మాట్లాడి చేపల పిల్లల్ని పాలిథిన్ కవర్లలో తెచ్చి చెరువులో వదిలారు.

చెరువులో షికారు చేసేటోళ్ళే, చేపలకు దాణా తెచ్చేవారు. దాణా తెచ్చేప్పుడు దాణా తీసుకున్నట్టు సంతకాలు కూడా పెట్టించుకునేవాడు కాంట్రాక్టర్. ఎంకన్న, సైదులు, ఈరయ్య ఒకరేమిటి అందరూ రోజూ తెప్పలపై వెళ్ళి దాణాను చెరువులో వేసి చేపల్ని పెంచేవారు. ఏడాది చెరువు ఎండక చేపలు పట్టలేదు. మరసటేడాది కూడా వానలు బాగా కురవడంతో చేపలు పట్టడం కుదరలేదు. ఇప్పుడు చేపలు పోసి మూడేళ్ళు. ముదిరాజులందరూ చెరువుపై షికారుచేస్తూ జీవనం గడుపుతున్నారు.

చెరువు ఒడ్డున వున్న తెప్పను నీటిలోకి లాగి, పక్కన వున్న పొడవాటి వెదురుబొంగును చేతిలోకి తీసుకుని తెచ్చిన వలనూ, సంచినీ తెప్పపై పెట్టాడు. వెదురు బొంగుతో నీటి కడుపు కింద వున్న నేలపై గుచ్చి ముందుకు కదులుతున్నాడు ఎంకన్న.

ఎంకన్నకు ఎన్నో బాధలున్నాయి. అనారోగ్యంగా వున్న భార్య, ఇల్లు గడిచేందుకు తెచ్చిన అప్పులు, వానొస్తే తడిసే ఇల్లు. వీటన్నింటినీ మరిచేది చెరువుకు షికారుకు పోయినప్పుడే. గాలికి నీటిపై కదిలే అలలపై తెప్పను దాటిస్తూ ముందుకు కదులుతున్నాడు. చెరువుపై నుండి వచ్చే చల్లనిగాలి మనిషిని తాకితే ఆ స్పర్శకు అగ్నిపర్వతం లాంటి బాధలైనా చల్లబడాల్సిందే...!

ముందుగా నాగళ్ళ గుట్టవైపుగా తెప్ప కదులుతోంది. మావును సమీపించగానే చేతిలోని వెదురుబొంగు తెప్పపై పెట్టి, కొద్దిగా వున్న తుంగనూ, జమ్మనూ అటూ ఇటూ జరిపి మావును పైకి లేపాడు. మావులో కనీసం దొక్క గండె పిల్లకూడ లేదు. మళ్ళీ మావును ఉన్నచోటనే పెట్టి పెద్దబావి గుండువైపు కదిలాడు.

చేపలు పడకపోతే ఆ కాసేపు కాస్త దిగులుగా వుంటుంది. మళ్ళీ నీటి అలలపై తేలిపోతుంటే, తెప్పకు పక్కకు తగిలే అలల్లా



దిగులూ తొలగిపోతుంది.

పెదబావి గుండువైపు పోతుంటే ఎంకన్నకు ఈరయ్య కలిశాడు. “ఎంకన్నా... యియ్యాల ఎట్టుంది సికారు?” ఈరయ్య అడిగాడు. “ఏం సికారు ఈరయ్యా... ముందున్న మావుల్ల జూసిన, వొక్క సేపన్న పడలే, ఇగో పైకి పోతున్న” “నా సంగతి కూడా అట్టనే వుందెంకన్నా... ఐతే మాలైగాని ఒదినకి ఎట్టున్నది వొట్టే?”. “ఆ అట్టనే వున్నది.. కడుపునిండ కూడు తిన్నది లేదు, పండ్లా లేదు ఫలమూ లేదు. గా మందులే మందులు. ఇంగ జబ్బేడ తగ్గుద్ది. బతుకు అట్టనే తెల్లారుతుంది. పొద్దుగూకుతుంది. ఇంతకీ మీ ఇంట్ల మంచిగ జరుగుతున్నదా ఈరయ్యా?” “ఏం మంచిగెంకన్నా... నిలగాళ్ళిద్దర్నీ సర్కారు బడికి పంపుతున్న. మా యామ మురాల కోతకి పోతది. మొన్ననే మేస్తరికాడ మూడొందలు దెచ్చింది. వాటితోనే బియ్యంగాని తింటున్నం. పై కర్సులకు ఈ సికారే దిక్కు యింతకీ వొదినకేం జబ్బు ఎంకన్నా?”

“ఏ జబ్బో నాకూ తెలవదు. ఉజూర్వార్ల సర్కారు దవాఖానాల సూపెడితే కొన్ని మందు బిల్లిలిచ్చి మిగిలినయ్యి బయట మందుల షాపుల కొనమన్నారు. మనకంత శాతనయితదా... వాళ్ళిచ్చిన మందులే వేసుకుంటది, రొండు మెతుకులు తింటది, ఆ కుక్కిమంచలనే పంతది” తన బాధనంతా ఈరయ్యతో చెప్పి చిన్నగా ఈరయ్య నుండి దూరమయ్యాడు.

పెదబావి గుండుకాడ మావుల్ని లేపాడు వాటిలో రొండు గండె పిల్లలున్నై. వాటిని తెచ్చిన సంచిలో వేసి తెప్పపై పెట్టాడు. పక్కనే వున్న నాలుగు తామరపూలను కాడల వరకూ తెంచి ఆ సంచిలోనే వేసాడు. “వొకటన్నా వొక మోస్తరు చేప పడలే ఈ రోజు బువ్వకెట్లనో” అనుకుంటూ పెద్దతాము వైపు కదిలాడు. అక్కడున్న మావుని లేపాడు. మావులో చేపల్ని చూసే సరికే సంతోషమేసింది. కేజీ చేపలు రొండు పడ్డాయి. వాటిని తీసుకుని ఒడ్డున ఒకచోట ఆగి వలను విసిరాడు. చేపలేమి పడలేదు. ఇక లాభం లేదనుకుని తెప్ప ఒడ్డున వొదిలి వెదురుబొంగును దాని పక్కనేసి కట్టపైకి నడిచాడు. అప్పటికే షికారు కెళ్ళిన సహచరులందరూ కట్టపైకి చేరుకున్నారు.

“ఎంకన్నా యియ్యాల ఏం పడ్డయ్యి?” అడిగాడు ఊరి మనిషి “రొండు రవ్వలు (ఒక రకమైన చేపలు) పడ్డయి కావాల్సిందీ?” అంటూ సంచిలో నండి చేపల్ని బయటకు తీసాడు.

“ఎంత?”

“ఏంతేముంది కేజీ పాతక రూపాయలు, కేజీకి పెచ్చే వున్నై ఇయ్యమంటరా?” జేబులో నుండి డబ్బులు బయటకు తీసి ఎంకన్న



చేతిలో పెట్టాడు. డబ్బులు చేతల పడగానే ఇంటి దగ్గర పెళ్ళం పిల్లల కడుపు నిండినంత సంబరపడ్డాడు. వాటితో రేషన్‌షాపుల బియ్యం తెద్దామనుకున్నాడు. రేషన్‌షాపు తీసేదాకా ఆలస్యవవుతుందని, అందాక పిల్లలు ఆకలికి ఆగరని వల చేపల సంచీ చేతుల పట్టుకుని త్వరగా బాబుషేర్ దుకాణం వైపు అడుగులు వేసాడు. అక్కడ బియ్యం కొని ఇంటికి బయలుదేరాడు.

ప్రభుత్వం ఇళ్ళు కట్టుకోవడానికి ఇచ్చే డబ్బులు సరిపోకనో... కాంట్రాక్టర్లకూ, సూపర్‌వైజర్లకూ లంచాలు ఇవ్వలేకనో, ప్రభుత్వ కార్యాలయాల చుట్టూ తిరగలేకనో కారణమేదయితేనేం ఎంకన్నకు పక్కా ఇళ్ళు మాత్రం రాలేదు. స్వతంత్రం వచ్చి అరవై ఏళ్ళు దాటినా, అభివృద్ధి చేసాం... అభివృద్ధి చేసాం అని కోట్లు ఖర్చు చేసి పబ్లిసిటీ చేసుకునే ప్రభుత్వాలకు ఇలాంటి గ్రామాలు కనిపించవు... ఇలాంటి ఇండ్లూ కనిపించవు.

గోడలు లేవు. నాలుగు సర్కారు తుమ్మ కర్రల్ని బాతి, వాటిపై చిన్నచిన్న వాసాలు అడ్డంగా నిలుపుగా వేసి వాటిపైన తాటాకులు కప్పబడి వున్నాయి.

ఎంకన్న ఇంటికి చేరగానే బియ్యం చూసి భార్యకు సంతోషమేసింది. ఇంకా రెండు రోజుల వరకూ పిలగాళ్ళ తిండికి దేవులాట లేదనుకొంది. చేతగాకున్నా చిన్నంగా లేచి బియ్యం తీసుకుని కడిగి ఎక్కు ఎసరుపెట్టి పొయ్యిమీద పెట్టింది. ఎంకన్న విరిగిన మావుల సువ్వలను సరిజేస్తూ “పిల్లల్యాడికి పోయింద్రే?” అడిగాడు. “పక్కింట్ల రావులక్క పిలగాళ్ళతోటి ఆడుకుంటున్నారు” చెప్పి ఇంట్లోకెళ్ళి కుండలున్న మిరపకాయలు చాటలో వేసి తొడాలు తీస్తుంది.

“బావా...గా రవణయ్య బాబాయి కొట్టుకాడికి పోయి ఉల్లిగడ్డ తేరాడు... మిరపకాయలేసి నూరత” ఆ మాటనగానే సరిజేసే మావు సులవ్వల్ని పక్కనబెట్టి కొట్టువైపు నడిచాడు.

బియ్యంలో ఎక్కువైన ఎసరను గంజివొంచింది. ఎంకన్న తెచ్చిన ఉల్లిగడ్డను తీసుకొని రోలు వద్దకు నడిచింది. ఇంతలో బిడ్డలిద్దరూ ఉరికొచ్చి “నాయనా “పూవులెయ్యి?” అంటూ తండ్రిని అల్లుకుపోయారు. తెచ్చిన నాలుగు పూలను యిద్దరికీ ఇచ్చాడు. అప్పటికే దండమాదిరిగా విరిసిన కాడల్ని మెళ్ళో వేసుకుని పూలను సవాసగాళ్ళకు చూపెడుతూ అటూఇటూ తిరుగుతున్నారు. తిరిగి.. తిరిగి అలసిపోయి వచ్చి “నాయనా... ఆకలయితుంటే” అన్నారు. “అమ్మ కారం నూరుతుంది. కాసేపాగి తిందుగాని” చెప్పి మళ్ళీ పనిలో నిమగ్నమయ్యాడు. “ఆకలైతుందయ్యా” అంటూ పిల్లలు సన్నని ఏడుపందుకున్నారు.

పిల్లల మాటలన్న తల్లిపచ్చడి నూరేదల్లా ఆపి వచ్చి “యిర్రారి తిందరుగాని, నాయనని పని చేసుకోనియ్యిరి” అంటూ పిల్లల్ని ఇంట్లోకి పిలిచింది. వొంచిన గంజిల చెరొక గంటే అన్నమేసి చెరింత గిన్నెల ఉప్పు గలిపింది. ఎన్నో రోజుల్నుండి పస్తులున్న వాళ్ళలా ఆవురావుమంటూ అన్నంతిని గంజిని ఎత్తుకుని తాగారు.

పచ్చడ నూరకొచ్చి భర్తకు పెట్టి తనూ తినలేదనకుండా రెండు మెతుకులు తిన్నది. పిల్లలు ఎండకు ఆడి నొక్కిపోయి కింద సాపపైనే పడుకున్నారు. ఎంకన్న కూడా అన్నం తిని, సులక మంచంల వొరిగిండు. ఎంకన్న భార్య దవఖాన్ల తెచ్చిన మందు బిళ్ళలు వేసుకుని ఎంకన్న పక్కన మంచంల వొరిగింది.

చేపలు దొరికిన రోజు ముదిరాజులకు సంతోషం. దొరకని

రోజు విచారం. రోజులలా గడుస్తున్నాయి. రెండు నెలల తరువాత ఎండలు ముదిరాయి. వేసవి కోతలు కూడా పట్టారు. పగలని కొబ్బరికాయలో నీళ్ళు తగ్గినట్టు, చెరువు కొద్దికొద్దిగా ఎండిపోతూ వుంది. చెరువు కడుపులో అక్కడక్కడ వున్న రాళ్ళ గుట్టలు ఎముకల్లా తేలుతున్నాయి.

ఓ రోజు సాయంత్రం కాంట్రాక్టర్ చేపలు కష్టానికి సభ్యునికి నాలుగు నుండి ఐదువేల దాకా కాంట్రాక్టర్ ఇవ్వాలి. ఆ డబ్బోస్తే భార్యను మంచి ఆసుపత్రిల చూపించాలనుకున్నాడు. ఆ డబ్బోస్తే తమ సగం అవసరాలూ తీరుతాయనీ సంఘపోళ్ళ అందరి మొఖాలు నిండు చెరువులా కళకళలాడుతున్నాయి.

సూర్యుడింకా ఆకాశంపైకి రాకముందే జాలర్లు వలలతో చెరువుపై దండెత్తారు. కోటను ముట్టడించిన సైనికుల్లా చెరువు చుట్టూ జాలరులు. రెండు గంటల సమయంలోనే చేపలు రాశులు రాశులుగా పోసారు. చేపల రాశివైపు చూస్తే వజ్రాలు మెరిసినట్టుగా చేపలపై చర్మం ఎండకు తళతళా మెరుస్తుంది. కాంట్రాక్టర్ సర్పంచికి, మండలంలోని పోలీసులకి, రెవెన్యూ అధికార్లకి చేపలు పంపాడు. ఊరి జనానికి కూడా తక్కువ రేటుకి అమ్మలేదు. ఐస్‌ను ముక్కలు చేసే యంత్రాలు, లారీపైకి చేపల్ని మోసేవారి అరుపులు, చెరువు నిండా కేకలతో సందడి సందడిగా వుంది.

బరువు తూసిన చేపల్ని లారీలకు ఎత్తుతున్నారు. చేపల మధ్య నలగగట్టిన ఐస్‌ను ముక్కల్ని వేస్తున్నారు. సాయంత్రం వరకూ ముపైదాకా లారీలు లోడయ్యి వెళ్ళిపోయాయి. కాంట్రాక్టర్ అటు ఇటూ తిరుగుతుండగా చెరువు సంఘం పెద్ద ముగ్గురితో కలిసి వెళ్ళి “యావండీ పట్టడం అయిపోతుందిగా... ఇంకాసేపాగితే మీరూ ఎళ్ళిపోతారు. మా సంఘానికి రావల్సిన డబ్బులిస్తే వేం పంచుకుంటం” అడిగాడు.

“డబ్బులా... ఎక్కడివి... అప్పుడే ఇచ్చాంగా” నటనలో జీవిస్తూ చెప్పాడు. సంఘపెద్దకు, పక్కనున్న వారికీ నోటమాట రాలేదు. సంఘ సభ్యులంతా తేరుకున్నాక కాంట్రాక్టర్ తగాదాకు దిగారు. విషయం సర్పంచి దాకా వెళ్ళింది. సర్పంచి డబ్బులిచ్చిన్నట్టు ఆధారాలు చూపమాన్నాడు. దాణా తెచ్చేపుడు రెవెన్యూ స్టాంపుపై సంతకాలు చేసిన కాగితాలు చూపించాడు కాంట్రాక్టర్. అయితే అప్పుడు పెట్టించుకుంది మామూలు సంతకాలు కావని ఇప్పుడు తెలిసింది సంఘపోళ్ళకి. “బుద్ధులెక్కడికి పోతాయి... అలగాజనం” అంటూ విశ్వాసపు కుక్కలా కాంట్రాక్టర్ తరపునే మాట్లాడాడు సర్పంచ్. జనాలు కాంట్రాక్టర్‌ని కదలనివ్వమన్నారు. సంతకాలు పెట్టిన కాగితాలు చూపి స్టేషన్‌ల పెట్టిస్తానన్నాడు. జనం భయపడి తప్పుకోవడంతో కాంట్రాక్టర్ కారుతో సంఘపోళ్ళ కన్నీటి రోడ్డుపై కదలిపోతున్నాడు.

ఎంకన్న కుటుంబం లాంటి ఎన్నో జీవితాల్నిండా కాటుక చీకటి కమ్ముకుంది.

ఊరు సంఘానిదే... ఊరిలోని సంపదైన చెరువూ సంఘానిదే... చెరువుపై చేసిన కష్టం సంఘానిదే. ఫలితం మాత్రం సంఘానిది కాదు. ఐస్‌గడ్డల మధ్య నిర్జీవంగా పడివున్న చేపలు ఎక్కడికెక్కడికో వెళుతున్నాయి... ఎక్కడెక్కడ వారికో ఆహారంగా మారుతున్నాయి. ఇక్కడ చేపల్ని నమ్ముకున్న వారికి మాత్రం ఆహారం లేదు. మోసం చేసింది సర్పంచ్... కాంట్రాక్టర్...రూపాయో...దాలరో...?? జనానికి అర్థంకాని ప్రశ్నలెన్నో ఉదయిస్తున్నాయి మనసులో.




# కేంద్ర, రాష్ట్ర బడ్జెట్లు కార్మికులకు ఉపయోగపడతాయా?

- పి. అజయ్ కుమార్

ఫిబ్రవరి 29న కేంద్ర ప్రభుత్వం, మార్చి 10న రాష్ట్ర ప్రభుత్వం 2016-17 ఆర్థిక సంవత్సరానికి ప్రవేశపెట్టిన బడ్జెట్లు సామాన్య ప్రజానీకానికి నిరాశను కలిగించాయి. ఒక ప్రక్కన ధనిక-పేదవర్గాల మధ్య ఆర్థిక అసమానతలు పెరుగుతున్నాయని బయటపడినా, కేంద్ర, రాష్ట్ర ప్రభుత్వాలు తాము అనుకున్న దారిలోనే కొనసాగుతూ ధనిక వర్గాల ప్రయోజనాలకు పెద్ద పీట వేశాయి. గతి తప్పిన ప్రైవేటీకరణ విధానాలను మరింత వేగంతో ముందుకు తీసుకుపోయాయి. ప్రధాని మోడీ ప్రజలకు వాగ్దానం చేసిన మంచి రోజుల కోసం, తాను కూలీనై ప్రజలకు సేవచేస్తానన్న చంద్రబాబునాయుడు హామీ అమలు కోసం కేంద్ర, రాష్ట్ర బడ్జెట్ల ప్రతిపాదనలలో మార్పులు చేయాలని కోరాలి.

## మాటలు తప్ప చేతలు లేని రాష్ట్ర బడ్జెట్

ఏపీ రాష్ట్ర ఆర్థిక మంత్రి తన బడ్జెట్ ఉపన్యాసంలో అంతకు ముందు సంవత్సరాలతో పోల్చి చూసినా, దేశంతో పోల్చుకున్నా, ఆమాటకొస్తే ప్రపంచంతో పోల్చుకున్నా రాష్ట్రంలో బ్రహ్మాండమయిన అభివృద్ధి సాధించామంటూ గొప్పలు చెప్పుకున్నారు. ప్రజల జీవితాల్లో మాత్రం ఆ అభివృద్ధి ఎక్కడ వుందో కనపడదు. తాగటానికి సాగుకి నీరు దొరకదు. రోగాల బారిన పడకుండా ఉండటానికి అవసరమయిన శుభ్రమైన తాగునీరు, దోమలు లేకుండా శుభ్రమయిన పరిసరాలకు కూడా రాష్ట్ర ప్రజలు నోచుకోని పరిస్థితి వుంది. అక్షరాస్యత, పౌష్టికాహారం, ఆరోగ్యం, మాతాశిశు సంరక్షణ వంటి మానవ వనరుల అభివృద్ధిలో రాష్ట్రం చాలా వెనుకబడి వుంది. ఉపాధి దొరకని పరిస్థితి ఉంది. పేద కార్మికులు, స్కీం వర్కర్లు, కాంట్రాక్టు & ఔట్సోర్సింగ్ ఉద్యోగుల పనికి, వేతనాలకి భద్రత లేదు. సామాజిక భద్రత లేదు. వీటి పరిష్కారం కోసం రాష్ట్ర బడ్జెట్ ఎటువంటి వ్రయత్నం చేయలేదు. ఈ అవసరాలన్నిటికీ అవసరమయినంత కేటాయింపులు లేవు.



రాష్ట్ర పునర్వ్యవస్థీకరణ జరిగింది. రాజధాని నిర్మాణం కావాలి. రాష్ట్రం రెవెన్యూ లోటుతో నడుస్తోంది. వెనుకబడిన ప్రాంతాలు అభివృద్ధి కావాలి. వీటన్నిటికీ బోలెడంత డబ్బుకావాలి. రాష్ట్ర పునర్వ్యవస్థీకరణ చట్టం ప్రకారం కేంద్ర ప్రభుత్వం వీటికి నిధులు కేటాయించాలి. కేంద్రం మొండి చేయి చూపించింది. చట్ట ప్రకారం తనకు రావల్సిన నిధులను రాబట్టుకోవటంలో రాష్ట్ర ప్రభుత్వం విఫలమయింది. బిచ్చగానిలా కేంద్రం చుట్టూ ముఖ్యమంత్రి తిరుగుతున్నారు తప్ప గొంతెత్తి మాట్లాడటంలేదు. రాజధానికి కేంద్రం నిధులు ఇవ్వటం లేదుగాబట్టి అప్పు చేసి పప్పుకూడు తిన్నట్లుగా తన కలల రాజధాని కట్టాలని ముఖ్యమంత్రి చూస్తున్నారు. దీంతో రాష్ట్రం మరింత అప్పుల సుడిగుండంలోకి పోయి ప్రజలపై విపరీతమయిన భారాలు పడే ప్రమాదం వుంది.

రాష్ట్రంలో ముఖ్యరంగాలైన వైద్యం, విద్య, వ్యవసాయం, పరిశ్రమలు, గ్రామీణాభివృద్ధి, సాగునీరు, గృహనిర్మాణం, మహిళా, శిశు సంక్షేమం, ఉపాధికి ప్రభుత్వం అరకొర కేటాయింపులు చేసింది.

ఈ కేటాయింపులతో రాష్ట్ర అభివృద్ధిగానీ, అందులో ఉండే ప్రజానీక సంక్షేమానికి పాటుపడటానికిగానీ సాధ్యంకాదు.

అసంఘటిత కార్మికులు, చిరు ఉద్యోగులు, కాంట్రాక్టు, ఔట్సోర్సింగ్ ఉద్యోగుల ప్రస్తావన లేకపోవటం ఈ బడ్జెట్ ప్రత్యేకత. ఎన్నికల సమయంలో తెలుగుదేశం వాగ్దానం చేసిన కాంట్రాక్టు ఉద్యోగుల రెగ్యులరైజేషన్, ఔట్సోర్సింగ్ ఉద్యోగుల వేతనాల పెంపు, ఇంటికో ఉద్యోగం లేదా నిరుద్యోగ భృతి వాగ్దానాలపై ప్రభుత్వం పెదవి విప్పలేదు. అసంఘటిత కార్మికుల సంక్షేమాన్ని పూర్తిగా విస్మరించింది. పారిశ్రామికవేత్తలకు చేస్తున్న సేవలపై బడ్జెట్ ఉపన్యాసంలో ప్రస్తావించారు. కానీ కార్మికుల చట్టపరమయిన హక్కుల అమలుపై ప్రభుత్వం మాట్లాడదు. కార్మికులు నోరు విప్పకుండా పడి ఉంటేనే పెట్టుబడిదారులు ఆకర్షించబడతారని ప్రభుత్వం భావిస్తోంది. కార్మికుల హక్కులను హరిస్తూ చట్టాల్లో మార్పులు చేస్తున్నది. ఈ బడ్జెట్ను ప్రజల ఆమోదం కోసం పెట్టి, దానితో అవసరమయిన మార్పులు చేయాలి.



# ప్రజావ్యతిరేక చర్యలకు ప్రాధాన్యమిచ్చిన మోడీ ప్రభుత్వం

2014కి ముందు పది సంవత్సరాలు పరిపాలించిన కాంగ్రెస్ నాడుకత్వంలోని యుపిఎ తలపెట్టిన పనులను ఇప్పుడు మోడీ ప్రభుత్వం పూర్తి చేస్తున్నది. కార్పొరేట్ కంపెనీలకి పన్నులు తగ్గించి, ఉద్యోగులు, కార్మికులపై పన్నులు పెంచాలనే లక్ష్యంతో ప్రత్యక్ష పన్ను సంస్కరణలను యుపిఎ ప్రభుత్వం ప్రతిపాదించింది. దాన్ని మోడీ ప్రభుత్వం అమలు చేసింది. కార్పొరేట్ కంపెనీలు కట్టే ఆదాయ పన్నును 31 నుండి 25 శాతానికి తగ్గించి, కార్మికుల ఇపిఎఫ్ మీద పన్ను వేసింది. కార్మికుల పని గంటలను 8 నుండి 9 గంటలకు పెంచుతూ మోడల్ షాప్స్ & ఎస్టాబ్లిష్మెంట్స్ చట్టాన్ని తెచ్చింది. కార్మికులకు సామాజిక భద్రత కల్పించే ఇపిఎఫ్, ఇఎస్ఐలను కూలగొట్టి కార్మికుల ప్రయోజనాలను మార్కెట్ దయాదాక్షిణ్యాలకు వదిలేసేలా చట్టాల్లో మార్పులు తెస్తోంది.

ప్రజల ఉమ్మడి ఆస్తి కీలక ప్రభుత్వరంగ సంస్థల వాటాలు, ఆస్తులను కారు చౌకగా అమ్మేసేందుకు ఒక ప్రత్యేక ప్రభుత్వశాఖను ఏర్పాటు చేసింది. ప్రభుత్వ రంగ బ్యాంకులు అమ్మకం కోసం కంపెనీని ఏర్పాటు చేసింది. ఆర్టిసి రూట్లను వేలం వేసి ప్రైవేటు ఆవరేట్లకు అప్పజేప్పేందుకు మోటారువాహనాల చట్టాన్ని మార్చేస్తోంది. దేశ ఆర్థిక జీవనాడి ప్రభుత్వరంగ పరిశ్రమలు,


బ్యాంకింగ్, ఇన్సూరెన్సు, పెన్షన్ రంగాల్లోకి విదేశీ పెట్టుబడులు యదేచ్ఛగా వచ్చి దోచుకునే అవకాశం కల్పించింది. ఆర్థిక వ్యవస్థను పరాధీనం చేస్తున్న బిజెపి ప్రభుత్వానికి, ఆర్ఎస్ఎస్ శక్తులకి దేశభక్తి గురించి మాట్లాడే అర్హతలేదు. పేదల సామాజిక సంక్షేమ పథకాల యిన దళిత, గిరిజన, మైనార్టీల ప్రణాళికలకు, జాతీయ ఆరోగ్య మిషన్, మధ్యాహ్న భోజనం, మహిళా శిశు సంక్షేమం, ఉపాధి, సామాజిక భద్రతా సహాయం (పెన్షన్లు మొ॥), ఆహారం, బలహీన వర్గాల గృహ నిర్మాణం మొదలగు రంగాలకు గతం కంటే కేటాయింపులు తగ్గించింది.

మానవ వనరులను అభివృద్ధి చేసే కీలక విద్యా, వైద్య రంగాల పరిస్థితి ఎక్కడ వేసిన గొంగళి అక్కడలానే వుంది. బిజెపి ప్రభుత్వ బడ్జెట్ ఎజెండాలో కార్మికుల సంక్షేమానికి చోటు దక్కలేదు. ఈ రంగాలన్నింటికీ పుష్కలంగా కేటాయింపులు చేస్తే పేదలకు చేతినిండా పని కల్పించొచ్చు. పేదరికాన్ని బాగా తగ్గించవచ్చు. సామాజిక సంక్షేమానికి పాటు పడొచ్చు. ధనికులు ఎగ్గొట్టిన ఆదాయ పన్నులు 5.5 లక్షల కోట్లు రూపాయలు వసూలు చేసినా, ధనికులకు ఇచ్చిన 6 లక్షల కోట్ల రూపాయల పన్ను రాయితీలను రద్దు చేసినా వాటిని ఈ పథకాలకు మళ్ళించవచ్చు. కానీ ప్రభుత్వం ఆ పని చేయదు. ప్రభుత్వ వర్గ స్వభావం ఇక్కడే బయటపడుతోంది.

## కేటాయింపులు (రూ.కోట్లలో)

	2015-16 (అంచనాలు)	2015-16 (సవరణ)	2016-17 (అంచనా)
ఎరువుల సబ్సిడీ	72,968	72,437	70,000
ఆహార సబ్సిడీ	1,24,419	1,39,419	1,34,834
పెట్రోలియం సబ్సిడీ	30,000	30,000	26,947
రైల్వేలకు మద్దతు	40,000	32,000	45,000
జాతీయ ఆరోగ్యమిషన్	18,295	19,019	19,000
మధ్యాహ్న భోజనం	9,200	9,185	9,700
ఐసిడిఎస్	8,599	15,728	14,960
దళిత ప్రణాళిక	6,467	5,911	6,500
గిరిజన ప్రణాళిక	4,792	4,550	4,800
మైనార్టీలు	3,712	3,712	3,800
సర్వశిక్షాఅభియాన్	19,800	13,589	22,500
నేషనల్ లైవ్లీ హుడ్ మిషన్	3,343	-	3,325
ఉపాధి హామీ	33,700	35,766	38,500
జాతీయ సామాజిక సహాయ పథకం	9,074	9,074	9,500
పెట్టుబడుల ఉపసంహరణ	69,500	25,312	56,500
మొత్తం బడ్జెట్	17,77,477	17,85,391	19,78,060
ప్రణాళికా ఖర్చు	4,65,277	4,77,197	5,50,010
ప్రణాళికేతర ఖర్చు	13,12,200	13,08,194	14,28,050
అప్పులు (సంవత్సరానికి)	5,55,649	5,35,090	5,33,904
అప్పుల మీద వడ్డీ	4,56,145	4,42,620	4,92,670





## హృదయాలను తాకే “ఊపిరి”

తెలుగు సినిమాకు స్వర్ణ యుగమని చెప్పుకునే రోజుల్లో కొన్ని సినిమాలు థియేటర్ నుంచి బయటకు వచ్చినా వెంటాడుతుండేవి. క్రమేణా అవి మరుగుపడిపోయాయి. మళ్ళీ అలాంటి కథలు రావేమో అని అనుకుంటున్న తరుణంలో అడపా దడపా కొన్ని ఉన్నాయని నిరూపించాయి. అలాంటి కోవలోనిదే ‘ఊపిరి’. తెరపై నటుడు కనిపించకూడదు. పాత్రే కన్పించాలని నటనలో మొదటి సూత్రం. వెండితెరపై చూస్తున్నది నాగార్జునే అని తెలుసు. ఆయన నడవగలడనీ తెలుసు. కానీ జీవితకాలం చక్రాల కుర్చీకే పరిమితమయ్యే అపర కోటీశ్వరుడు విక్రమాదిత్య పాత్ర మాత్రమే కనిపిస్తుంది. కరిగిపోయిన గతం, అతని కలలు, ఆయన అంతరంగం మనకు కనిపిస్తాయి. ‘మనం’, ‘సోగ్గాడే చిన్ని నాయనా’ చిత్రాల కథలతో కొత్తదనం చూపించిన నాగార్జున ఈసారి ఫ్రెంచ్ సినిమా ‘ఇన్ టచ్ బుల్స్’ను రీమేక్ గా తీసుకున్నాడు. పరిమిత నటీనటులతో తీసిన ఆ సినిమాలో అసలు ఏముందో చూద్దాం.

**కథ :** శ్రీను (కార్తి) దొంగతనాలు చేసి జైలుకు వెళతాడు. అతనంటే కుటుంబంలోని తల్లి, చెల్లి, తమ్ముడు ఎవ్వరికీ ఇష్టముండదు. కష్టపడి కుటుంబాన్ని పోషిస్తుంది తల్లి (జయసుధ). కొడుకు జైలు కెళ్లాడని తెలియడంతో కూతురు పెళ్లి ఆగిపోతుంది. దాంతో అతన్ని ఇంటినుంచి గెంటేస్తుంది. ఇటువంటి స్థితిలో బయటకు వచ్చిన శ్రీను తనపై ఉన్న కేసు పోవాలంటే సత్ప్రవర్తనతో నాలుగు నెలలు ఉండాలి. అందుకోసం లాయర్ అలీ సాయంతో రెండు ఉద్యోగాలకు ప్రయత్నిస్తాడు. చిన్నపిల్లల కేర్టేకర్ గానూ, వృద్ధాశ్రమంలోనూ పని చేసే అలీ పని కుదురుస్తాడు. కానీ అవేవీ తనకు నచ్చవనీ ఎవరైనా ఒక్కరికే కేర్టేకర్ గా ఉండే ఉద్యోగం చూపించమంటాడు. పేపర్లో పడిన ఓ ప్రకటన చూసి మిలియనీర్ విక్రమాదిత్య (నాగార్జున)కు కేర్టేకర్ జాబ్ కోసం ఇంటర్వ్యూకు హాజరవుతాడు. ఆదిత్య పి.ఎ. తమన్నా అడిగిన ప్రశ్నలకు వచ్చిన వారంతా ఏవేవో సమాధానాలు చెబుతారు. కానీ, జీవితంపై అవగాహనలేని శ్రీను చెప్పిన సమాధానాలు నచ్చి విక్రమాదిత్య తన కేర్టేకర్ గా అతన్ని నియమించుకుంటాడు. నైరాశ్యంతో బతుకుతున్న విక్రమాదిత్యలో శ్రీను రాకతో మార్పు కనిపిస్తుంది. క్రమేణా అన్నదమ్ముల బంధంగా మారుతుంది. అది శ్రీను కుటుంబ సమస్యలకు పరిష్కారం చూపే దిశగా ఎదుగుతుంది. అయినా శ్రీనును వద్దనుకుని విక్రమాదిత్య పంపించేస్తాడు. అలా జరగడానికి కారణమేమిటి...? అసలు విక్రమాదిత్య చక్రాల కుర్చీలో ఉండడానికి కారణం ఏమిటి...? అనే



ప్రశ్నలకు సమాధానమే మిగిలిన సినిమా.

నటుడిగా నాగార్జున న్యాయం చేశాడు. మిలియనీర్ ఆదిత్యగా వీల్చైర్లో కూర్చొని ఉండే పాత్రలో ఒదిగిపోయాడు. సంతోషం, దుఃఖం, ఆనందం, విషాదం, హుషారు.. వంటి ఫీలింగ్స్ ను మొహంలోనే వ్యక్తపరిచాడు. తమన్నా ఆయన పి.ఎ.గా నటించడానికి పెద్దగా ఏమీలేకపోయినా కార్తితో ఉండే సన్నివేశాలు నవ్వు తెప్పిస్తాయి. ప్రత్యేకించి కామెడీ ఆర్టిస్టులు లేకుండా కేవలం కార్తి, తమన్నా కాంబినేషన్ ఎంటర్టైన్ చేస్తుంది. ప్రకాష్ రాజ్ పాత్ర బాగానే ఉంది. తనికెళ్ళ భరణి, దివంగత కల్పన వారి పాత్రమేరకే బాగా చేశారు.

డబ్బున్నా మానసిక ప్రశాంతత లేని మిలియనీర్.. డబ్బే తన సమస్యలకు పరిష్కారమనుకునే దొంగకు మధ్య సాగే కథనమే ఈ ఊపిరి. ఈ రెండు పాత్రల్లో ‘గమ్యం’ క్యారెక్టర్లు ఒక్కసారి గుర్తుకొస్తాయి. ఫ్రెంచ్ టైటిల్ తగినట్లుగా మనిషి హృదయాలను తాకేటట్టు సినిమా ఉంటుంది. ‘సెలబ్రేషన్ ఆఫ్ లైఫ్’ అనే తెలుగులో శీర్షికకు తగినట్లు దర్శకుడు వంశీ పైడి మార్చాడు. ప్రత్యేకించి కమేడియన్లు లేకుండా విక్రమాదిత్య స్నేహితుడు ప్రకాష్ రాజ్ పాత్ర, కార్తి, తమన్నా కాంబినేషన్లో వచ్చే పెయిండింగ్ సన్నివేశాలు నవ్విస్తాయి. మరోవైపు ప్యారిస్, బెర్లియం వంటి దేశాల్లో అందాలు కనులారా వీక్షించేందుకు దోహదపడ్డాయి. పి.ఎస్. వినోద్ విజువల్స్ బాగున్నాయి. రచయితలు కూడా ప్రాస కోసం పాకులాడకుండా సన్నివేశపరంగా సాగే సంభాషణలు బలాన్నిచ్చాయి. ఎంత డబ్బున్నా తోడులేని జీవితం వ్యర్థమనే సంభాషణలు టచ్ చేస్తాయి. ప్రమాదానికి ముందు ప్రేమించిన వ్యక్తిగా అనుష్క కనిపిస్తుంది. చివరికి తోడుగా తానున్నానంటూ శ్రియ వస్తుంది. అప్పుడప్పుడు బాధపెడుతూ, మనసు మెలిక పెడుతూ కన్నీళ్లు వచ్చేస్తాయనుకునే లోపు నవ్విం చే సినిమా ఇది. మిలియనీర్, డబ్బులేనివాడి ఇద్దరి ఎమోషనల్ జర్నీ ఇది. ప్రతి పాత్ర మనసుకు నచ్చేలా ఉంటుంది.

- మురళి

Printed & Published by Sri.M.A.Gafoor On behalf of CITU A.P. State Committee from N.P.R. Bhavan, 24-24-14, Rajaka veedhi, Durgapuram, Vijayawada -3, Type setting & Printing at Prajasakti Daily Printing Press, Nulakapeta, Tadepalli, Guntur Dt. Editor Karusala Srinivasa Rao



# నర్సిరధంలనడలించి మంట్ల 4న ఆశా పర్వం భారీ విజయవాడ





KLVO7A506

Posting date every month 4th and 5th

# సివిటియూ 14వ రాష్ట్ర మహాసభల ఆహ్వాన సంఘం ఏర్పాటు కోసం జరిగిన సమావేశం



మార్చి 30 ఢిల్లీ కార్మిక సంఘాల జాతీయ సదస్సు - సెప్టెంబర్ 2న అఖిల భారత సమ్మేళనం పిలుపు..





మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLV01A506
పుస్తకం పేరు	కవిత్వం మనసు
కాగితం	28/8/13
ముందు అట్ట	405
వెనుక అట్ట	405
మొత్తం పేజీలు	37
పెద్ద సైజు పేజీలు	NO
భాగం పేజీలు	NO
లేఖ పేజీలు	NO
కయారు చేసినది	Sandhya
పేజీలు విడదీసినది	Sandhya
స్కాన్ చేసినది	Nandhu
పరీక్ష చేసినది	Pragathi
పేజీలు పరిశీలించినది	
లైండింగు చేసినది	
ప్యాకింగు చేసినది	
స్కాన్ చేయించినది	
కప్పులు	NO
పరిస్థితి	Good